

تفسیر غالب

یعنی

غالب کے غیر متداول کلام کی شرح

از

ڈاکٹر گیان چند
صدر شعبہ اردو جموں یونیورسٹی

جموں اینڈ کشمیر اکیڈمی آف آرٹس، گلچر اینڈ لینگویجز

(جملہ حقوق محفوظ)

Ms
243

MAY 6 1924

انتساب

کلام غالب کے سب سے بڑے ماہر اور اردو کے مستند محقق

مولانا امتیاز علی خان عروسی
کے نام

جو حالہ کا طرح منکسر المزاج، شریف اور منجان، مریخ انسان ہیں
جن کے نسخہ عروسی پر یہ شرح مبنی ہے

PK
2193
.64
Z7175

1921

اشاعت

۵۰۰

تعداد

جال پریس دہلی

طباعت

روپے

قیمت

غلام رسول کاتب
بشیر احمد کاتب معلم گری بازار
ہری نگر

کتابت

عرضِ ناشی

مرزا غالب نے اپنے اردو اور فارسی اشعار میں کم از کم تین بار کشمیر کا براہ راست نام لیا ہے۔ لیکن شانِ نزول ہر جگہ ایک سی ہے یعنی —
 طراوتِ چمن و خوبی ہوا کیمنی
 ایک قصیدے میں وہ کشمیر کا ذکر اس آرزو مند لہجے میں کرتے ہیں ع
 شرابِ قند ہی ہندوستانِ دماغِ سوخت
 ز شیرہ خانہ کشمیرم آورند شراب
 آج کشمیر کلچرل اکادمی اُن کے کلام کی کیف اور صہبا کو ملک کے ممتاز غالب شناس
 ڈاکٹر گیان چند جین کی نکتہ آفرینیوں کے پیمانوں میں انڈیل کر غالب نوازوں کی محفل میں پیش
 کر نیا فخر حاصل کر رہی ہے۔ غالب نے اپنے کلام کی کیفیت کا سراغ دیتے ہوئے لکھا تھا
 در تہہ ہر حرف غالب چسبیدہ ام میںخانہ
 انبساط، آگہی اور سرستی کے ان بیٹاؤں کی تلاش اُن کے زمانے کی طرح آج بھی جاری ہے
 اور اس طلسماتی وادی میں کیف و سرور کے نئے سرچنے برابر نمودار ہوتے چلے جا رہے ہیں۔ یہ تلاش
 ان سے خانوں کے وقوع کی جہت کی طرف ہی مرکوز نہیں ہے بلکہ اس حیرت انگیز خاصیت کو بھی دریافت
 کر رہی ہے جو زند اور زاہد عاشق اور فاسق دونوں کی کیفیت کی طور پر جلاگاہ پیاس کو یکساں نشی کے ساتھ
 بچھانے کا حوصلہ رکھتی ہے۔ اگرچہ "تفسیرِ غالب" غالب صدی میں شائع نہیں ہو سکی لیکن یہ اسی
 سلسلے کی ایک گڑھی سمجھی جانی چاہیے۔ ہمیں یقین ہے کہ اس سے غالب شناسی کے نگار
 میں بصیرت کی ایک نئی اور رنگین شعاع کا اضافہ ہو جائے گا۔ خود غالب زندہ ہوتے تو اس نکتہ سنجی
 پر انہیں اپنا یہ شعر یاد آجاتا
 سخنِ سادہ دلم مانفریبِ غالب
 نکتہ چسپ نہ چسبیدہ بیانے برن آر


محمد یوسف ٹینگ
 (ڈپٹی سیکریٹری کشمیر)

شہید گنج سری نگر - ۱۲۵ دسمبر ۱۹۷۵ء

فہرست

صفحہ	عنوان
۹	دیباچہ
۱۴	گنجینہ رمعی (نسخہ عرش) کے قصائد
۵۹	گنجینہ رمعی (نسخہ عرش) کی غزلیات
۴۹۴	گنجینہ رمعی (نسخہ عرش) کی رباعیات
۴۹۶	یادگارِ نالہ (نسخہ عرش) کے منتخب اشعار
۵۲۴	غالب کے نمودارِ نشت دیوان کے نئے اشعار
۵۶۵	ضمیمہ نسخہ عرش کے چند اشعار

*



میرزا اسد اللہ خان غالب
۱۷۹۷ء — ۱۸۶۱ء

دیباچہ

غالب کے متداول دیوان کی شرح میں تیس سے اوپر ہیں لیکن ابتدائی قلم زد کلام اس قدر مخلوق ہے کہ وہ ابھی تک کاملاً ممنون تشریح نہیں ہوا۔ غیر متداول حصہ ذیل کے کلام پر مشتمل ہے۔

(۱) نسخہ حمید یہ کی اصل نسخہ بھوپال کا بڑا حصہ۔ اس نسخے کا انتخاب نسخہ شیرانی ہے اور اس کا انتخاب گل رعنا۔ ان دونوں انتخابات میں اپنے ماخذ کے علاوہ کچھ اشعار مزید بھی ہیں۔ اس قلم زد کلام کا بہترین ایڈیشن نسخہ 'عرشہ' ہے۔

(۲) اپریل ۱۹۶۹ء میں بھوپال سے دریافت شدہ خود نوشت دیوان جو کلام غالب کا قدیم ترین مجموعہ ہے۔ اس کا بیشتر حصہ نسخہ بھوپال میں آ گیا ہے لیکن ۱۶۹۔ اردو اشعار ایسے ہیں جو غالب نے قلم زد کر دیے اور نسخہ بھوپال سمیت کسی قلمی یا مطبوعہ مجموعے میں نہیں ملتے۔

(۳) نسخہ 'عرشہ' کا جوڑو یا دو گونہ نامہ۔ یہ ان متفرق اشعار کا مجموعہ ہے جو متداول دیوان میں موجود نہیں لیکن انہیں غالب نے صریحاً قلم زد بھی نہیں کیا۔

(۴) 'عرشہ' صاحب کو نسخہ 'عرشہ' کی اشاعت کے بعد غالب کا کچھ اور متفرق کلام ملا جسے ان کے صاحبزادے اکبر علی خان نے 'نقوش' لاہور شمارہ ۱۰ ابابت نومبر ۱۹۶۳ء میں ضمیرہ نسخہ 'عرشہ' کے نام سے شائع کیا۔ اس میں وہ پانچ قلم زد اشعار بھی شامل ہیں جو خود نوشت دیوان کے بعد اور کسی نسخے میں نہیں آئے۔

ان میں سے صرف نسخہ بھوپال کے قلم زد کلام کے کچھ حصے کی شرحیں ملتی ہیں جن کی تفصیل درج ذیل ہے :-

(۱) مولانا عبد الباقی آسی نے نسخہ حمید یہ میں شامل قلم زد کلام کی شرح مکمل

شرح کلام غالب کے نام سے لکھی جو ۱۹۳۱ء میں صدیق بک ڈپو لکھنؤ سے شائع ہوئی۔ یہ قلم زد کلام کے ۱۶۶۲ شعروں میں سے ۱۰۶۳ اشعار کو محیط ہے۔

(۱۲) شیر علی خان سرغوش نے عنقائے معانی کے عنوان سے غالب کے متداول دیوان کی شرح دو جلدوں میں کی۔ تیسری جلد ضمیمہ ہے جو قلم زد کلام کے ۱۹۶ شعروں کی شرح ہے۔

(۱۳) وجاہت علی سندیلوی نے باقیات غالب میں ۱۸۳ شعروں کی شرح کی۔ انہوں نے "نشاط غالب" میں مزید اشعار کے ساتھ چند قلم زد شعروں کی شرح بھی کی ہے۔ میری شرح ذیل کے کلام کو محیط ہے:-

(۱) نسخہ معرشی کا پہلا حصہ گنجینہ معنی جو ۱۶۶۲ شعروں پر مشتمل ہے۔

(۲) نسخہ معرشی کے تیسرے جزو یادگار نالہ میں سے ۱۱۸ منتخب مشکل اشعار۔

(۳) غالب کے خود نوشت دیوان میں سے ۱۶۹ اشعار جو دوسرے نسخوں

میں نہیں آئے۔

(۴) ضمیمہ نسخہ معرشی از ابر علی خان مشمولہ نقوش "بابت نومبر ۱۹۳۱ء میں

سے چھ اشعار۔ یادگار نالہ اور ضمیمہ نسخہ معرشی میں سے الجھاتی یا مشکوک اشعار کو

نظر انداز کر دیا گیا ہے۔ اس طرح مختلف شرحوں کی تفصیل یہ ہے:-

تفصیہ	غزل	رباعی	میزان	یادگار نالہ	خود نوشت دیوان	ضمیمہ نسخہ معرشی	کل میزان	گنجینہ معنی	
								غزل	رباعی
کسی	۱۰۵۱	۱۲	۱۰۶۳	x	x	x	۱۰۶۳	x	x
سرغوش	۱۹۶	x	۱۹۶	x	x	x	۱۹۶	x	x
سندیلوی	۱۴۴	x	۱۸۳	x	x	x	۱۸۳	x	x
گیان چند	۱۵۰۸	۱۲	۱۶۶۳	۱۱۸	۱۶۹	۶	۱۹۵۶	۶	۱۹۵۶

وہ اشعار جن کی شرح پہلی بار میں نے کی ہے:-

۱۳۳ ۳۸۸ ۵۳۱ + ۱۱۸ + ۱۶۹ + ۶ = ۸۳۲

لکن بے شمار میں کہیں تھوڑی بہت بھول چوک ہو گئی ہو!

اس طرح یہ شرح ۵۵ اشعاروں کے سوا نسخہ معرشی کے غیر متداول کلام کی شرح ہے۔ غزلوں کے شمار میں نسخہ معرشی طبع اول کو پیش نظر رکھا گیا ہے۔ نسخہ شیرانی کے متن کو نسخہ بھوپال پر فوقیت ہے۔ نسخہ معرشی کے متن کی طباعت تک نسخہ شیرانی کی پوری تفصیلات نہ ملی تھیں۔ وہ اختلاف نسخہ میں درج ہیں۔ میں نے اختلاف نسخہ کا مدد سے متن کو نسخہ شیرانی کے مطابق درست کر لیا ہے۔ اگر کہیں نہیں کیا تو اس کی وجہ ظاہر کر دی ہے۔

اسی نے ۱۹۳۱ء کے ایڈیشن میں یہ ظاہر کیا ہے کہ یہ دو سزا ایڈیشن ہے جس میں انہوں نے متعدد تودریافت غزلیں بھی شامل کی ہیں (جو بعد میں قطعی طور پر وضعی اور جعلی ثابت ہوئیں)۔ مجھے علم نہیں کہ اس شرح کے دوسرے ایڈیشن کی نوبت بھی آئی اور اصل یہ شرح اس قدر غیر معروف رہی ہے کہ جب میں نے اپنی شرح شروع کی مجھے اس کے وجود کا علم نہ تھا۔ کام کے دوران معلوم ہوا۔ مالک رام اور قاضی عبدالودود جیسے ماہرین غالب سے بات ہوئی تو وہ بھی اس کے وجود سے واقف نہ تھے۔ اسی نے کئی قلم زد کلام کی شرح نہیں کی۔ انہوں نے بقول خود وہ اشعار شامل نہیں کئے جن کا پیچیدگی ترکیب اور ژولیدگی بیان کا دوسرے مل کرنے کی ہمت ہی نہ بندھی مالک رام صاحب نے بھی مجھے یہ مشورہ دیا کہ جو اشعار جہل دکھائی دیں انہیں جہل لکھ کر چھوڑ دیا جائے۔ مطالعے اور غور و خوض سے مجھے اندازہ ہوا کہ پورے کلام میں ایک شعر بھی جہل نہیں ہے، اس لئے میں نے بقدر بایست ہر شعر کے معنی لکھے ہیں۔ اسی نے نہ صرف زیادہ مشکل اشعار چھوڑ دئے ہیں بلکہ جنہیں دیا ہے وہ بھی بعض اوقات اتنا مختصر ہوتا ہے کہ تشریح کا حق ادا نہیں ہوتا۔ بعض دفعہ تو وہ شعر کو انہیں الفاظ میں نثر میں لکھ دیتے ہیں۔ مثلاً:-

(۱) ہے بہار تیز رو گلگون نکہت پر سوار۔ یک شکست رنگ گل صد جنبش ہمیز ہے

[بہار نہایت تیزی کے ساتھ خوشبو کے گھوڑے پر سوار ہو کر چلی جا رہی ہے اور

ایک شکست رنگ سے سینکڑوں جنبش ہمیز کا اثر پیدا ہوتا ہے۔ ہمیز کرنا گھوڑ

پر ایڑ لگانے کو کہتے ہیں]

(۲) اسد جمعیتِ دل در کنار بے خودی خوشتر
دو عالم آگہی سامانِ یک خواب پریشاں ہے

[اسے اسدِ اتمامِ جمعیتِ دل بے خودی کی گور میں اچھی معلوم ہوتی ہیں۔ گویا یہ زمانہ بھر کی آگاہی اور ہوشیاری ایک خواب پریشاں کے واسطے پیدا ہوئی ہیں] میں متعدد مقامات پر اسی کی تشریح سے متفق نہیں۔ اس کے باوجود میں اعتراف کروں گا کہ شاذ و نادر اسی نے میری غلط روی کی اصلاح بھی کی ہے۔ جہاں تک مرحوش کی تشریح کا تعلق ہے، وہ بیشتر صورتوں میں غلط ہے ربط اور تاروں گھٹنا، پھوٹے آنکھ کی مصداق ہے۔ وجاہت علی سندیلوی نے جن اشعار کے معنی لکھے ہیں وہ سبھے ہوئے اور تشفی آمیز ہیں۔ گو اکثر صورتوں میں ان کا ذہن اسی سے متاثر ہے اس لئے ان سے ہٹ کر غور نہیں کر پاتا۔ میں نے ایک بار اسی کو دیکھے بغیر تمام اشعار کی شرح کی، اس کے بعد اسی اور بقیہ دونوں شرحوں کو سامنے رکھ کر نظر ثانی کی۔ یہ کام ۱۹۹۷ء کے آخر تک مکمل ہو چکا تھا۔

غالب کا قلم زد کلامِ امینی فارسی محاوروں کی جنت ہے۔ فارسی لغات کے بغیر ان اشعار کے حل کی سعی نامشکور رہے گی۔ میں نے قدم قدم پر بہارِ عجم اور فرنگِ آئند راج کا سہارا لیا ہے۔ میں اس گنجینہٴ معنی کی طلسم کشائی میں کہاں تک کامیاب ہوا ہوں، اس کا فیصلہ قارئین کریں گے۔ لیکن یہ یاد رکھیے کہ غالب کے اشعار میں بعض مزوری اجزائے حذف ہونے کی وجہ سے شاعر کے مافی الضمیر تک رسائی مشکل ہو جاتی ہے۔ بعض اوقات یہ معلوم ہی نہیں پاتا کہ شعر میں مبتدا کون سا ہے، خبر کون سی، یا مشبہ کون سا ہے اور مشبہ بہ کون سا۔ غیر معین صورتوں میں ایک سے زیادہ ممکنہ مفہم درج کر دئے گئے ہیں غالب کا یہ کلام اردو شاعری کے ذخیرے میں سب سے زیادہ دقیق اور منعلق ہے اس کے معنی تلاش کرنا ناکوں چٹے چبانہ ہے اور وہ بھی لوہے کے۔ شرح کی ابتدا میں میں نے عرشی صاحب کی خدمت میں تقریباً دس شعر بھیجے اور ان کے مفہم کے بارے میں رہبری چاہی۔ موصوف نے کمالِ لطف سے ان کے معنی عنایت کئے۔ ان میں سے بعض میں مطمئن ہوا۔ بعض کے بارے میں کسی قدر شبہ رہا۔ ان کے علاوہ میں نے چند

دوسرے چوٹی کے محققین سے مل کر بعض دقیق اشعار کے محلِ معنی میں مدد چاہی۔ ہاتھ کے ہاتھ وہ ایک بھی شعر کے معنی کی گتھی نہ سلجھا سکے۔ اب مجھے خود اعتمادی ہو گئی۔ کچھ یہ بھی ہے کہ میں غالب کے ذہن کی کجی اور اس کی مخصوص ہنر سے آشنا ہو گیا ہوں۔

میں جانتا ہوں کہ قارئین بعض صورتوں میں میری تشریحوں سے مطمئن نہ ہوں گے۔ شاید یہ شارح سے زیادہ شعر کا قصور ہے۔ مجھے یہ بھی یقین ہے کہ میں بعض صورتوں میں شاعر کے عندیہ تک نہیں پہنچ پایا ہوں اور مجھ سے بہتر تشریح ممکن ہو سکتی ہے۔ شاید میں نے کوئی فاحش غلطی کر کے اپنی عدم صلاحیت اور کم علمی کا راز افشا کر دیا ہو۔ میں خوش ہوں گا اگر میری تشریحیں زیر بحث لا کر ان سے بہتر تشریح تک پہنچا جائے۔ میرا مقصد ہی یہ ہے کہ بحث و محیص کے بعد اس کلام کے دروں کو چیرا جاسکے۔ میری تشریح کے بعد قارئین کے لئے یہ اشعار ایک بند طلسم نہ رہیں گے بلکہ وہ ان کی کشود کی کئی راہیں تلاش کر سکیں گے۔

عبدالباری اسی اور وجاہت علی سندیلوی کا ترجمان یہ ہے کہ قلم زد کلام کو شاعرانہ حیثیت سے اتنا ہی بلند مرتبہ دیا جائے جتنا متداول دیوان کو۔ میں اس سے متفق نہیں۔ قلم زد کلام کے کچھ اشعار مزور اچھے ہیں لیکن بیشتر صورتوں میں یہ کلام محض ذہنی جمنارنگ ہے۔ سرکس میں کسے ہوئے تار یا جھوٹے پر طرح طرح کے کرتب کھانا ہے۔ یہ کلام ایک محرائے نق و دوق ہے جس میں روح شاعری کا نخلستان شاذ ہے۔ ہمارے ملک میں اردو کتابوں کی اشاعت کا مسئلہ بھی طرز ہی کھیر ہے۔ اس کے لئے میں جتوں و کشمیر کچول اکیڈمی کے صدر جناب غلام محمد صادق (وزیر اعلیٰ جتوں و کشمیر) اور سیکرٹری جناب نیلام دیو شرما کا ممنون ہوں کہ ان حضرات نے اس کتاب کو اکیڈمی کی طرف سے شائع کرنا منظور کیا۔ یہ بیل محترمی پروفیسر محمد مجیب کی مدد کے بغیر شاید منڈھے نہ چر لہتی۔ ان کے لطفِ خاص کے لئے بھی مشکور ہوں۔

قصائد

(۱)

نسخہ معرشی میں قصیدوں کے اشعار گنجینہ معنی اور نوائے سروش میں منتشر ہو گئے ہیں جس کی وجہ سے تسلسل مجروح ہو گیا ہے۔ آئندہ اوراق میں متن کو اختلاف نسخہ میں مندرج نسخہ شیرانی کے مطابق صحیح کر لیا گیا ہے۔ نسخہ بھوپال میں اس قصیدے کا عنوان "قصیدہ حیدریہ بہ تمہید بہار مغفرت" ہے۔

سنگ یہ کارگر ربط نزاکت ہے کہ ہے

خندہ بیہ خودی کبک بہ دندان شرار

بہار کے اثر سے ہر چیز میں اتنی نزاکت آگئی ہے کہ پتھر بھی نزاکت کا کارخانہ بن گیا ہے۔ سنگ سے شرر اسی وقت نکلتا ہے جب ایک سخت ضرب لگائی جائے جس کے ساتھ ایک کرنٹ آواز پیدا ہوگی۔ اب پتھر اتنا نازک و لطیف ہو گیا ہے کہ شرر سنگ کے دانوں سے ہنسی کی آواز نکلتی ہے۔ ہنسی بھی کون سی جو ایک عشق پیشہ پرند چکور کو مستی دے خودی میں آتی ہے۔ شرر اور دندان میں مشابہت ہے۔ کبک اور سنگ کا تعلق کبک درمی سے ظاہر ہے۔

کشتہ افعی زلف سیر شیریں کو

بیسوقوں سبزے سے ہے سنگ زمرہ کا مزار

افعی: کالا سانپ۔ بیسوقوں وہ پہاڑ ہے جسے کاٹ کر فراد نے جوئے شیر نکالی تھی۔ شیریں کی سیاہ زلف کو افعی سے تشبیہ دی ہے۔ اس افعی کا مارا ہوا اگر بیسوقوں میں دفن کیا جائے تو پورا پہاڑ سبزے کی شدت سے اتنا سبز ہو جائے گا گویا عاشق کو زمرہ کا مزار نصیب ہو گیا۔ زمرہ ہرے رنگ کا پتھر ہوتا ہے۔ افعی اور زمرہ میں یہ تلامذہ بھی ہے کہ روایت کے مطابق زمرہ کے سامنے افعی اندھا ہو جاتا ہے۔

حسرت جلوہ ساقی ہے کہ ہر پارہ ابر

سینہ بے تابی سے طلبے بر تیغ کہسار

تیغ کہسار: پہاڑ کی چوٹی، جس کی نوک تلوار کی نوک کی طرح تیز ہوتی ہے۔ تر دامن بادل کو بھی نئے خواری کا شوق ہے اور وہ ساقی کو دیکھنے کے لئے تڑپ رہا ہے۔ اسے نہ دیکھ پانے پر وہ اتنا مضطرب ہے کہ اپنے سینے کو تیغ کہسار سے کل کر گویا جان دینے کو آمادہ ہے۔

دشمن حسرت عاشق ہے رگ ابر سیاہ

جس نے ہر باو کیا ریشہ پندیں شب تار

عاشق کی حسرت رات کی سیاہی میں زیادہ ابھرتی ہے۔ اب کی بہار میں بادل اتنا سیاہ ہے کہ اس کے آگے اتنی تاریک رات بھی تاریک نہیں معلوم ہوتی۔ رات کے پوری طرح سیاہ نہ ہونے کی وجہ سے عاشق کی حسرت بے نہایت نہیں۔ رگ ابر سے مراد بادل کی وہ فرضی رگ جس سے پانی ٹپکتا ہے، رگ کی مناسبت سے شب تاریک میں بھی ریشہ پیدا کر لیا۔

چشم بر چشم چٹنے ہے بہ تماشا مجنوں

ہر دو سو خانہ زنجیر، نگہ کا بازار

بہار کی شدت ہے کہ ہر آنکھ محو تماشا ہے، حلقہ زنجیر کی آنکھ بھی۔ اس میں بھی نگاہیں پیدا ہو گئی ہیں۔ مجنوں زنجیر کی آنکھ پر اپنی آنکھ رکھ کر اس کے آکر پار بہار کا منظر دیکھتا ہے۔ اس طرح حلقہ زنجیر کی آنکھ کے دونوں طرف نگاہوں کی کثرت ہو جاتی ہے۔ اس طرف مجنوں کا نگاہیں اس طرف چشم حلقہ زنجیر کی فرضی نگاہیں۔ گویا خانہ زنجیر (یعنی حلقہ زنجیر) نگاہ و زار بن گیا۔

خانہ تنگ، ہجوم دو جہاں کیفیت

جام خمیہ ہے یاں قالب خشت دیوار

دو جہاں کیفیت: بہت سی کیفیت۔ کثرت مقدار دکھانے کے لئے یہ غالب کی مخصوص ترکیب ہے۔ ایک جہاں زانو تامل، ایک بیاباں ماندگی وغیرہ کے ڈھنگ پر۔

عموماً چھوٹا کرہ دل تنگی کا باعث ہوتا ہے لیکن اس بہار میں تنگ مکان میں بھی کیفیتوں کے ہجوم لگے ہیں۔ جام جمشید شراب کا جام تھا اور دونوں جہاں کے حالات بھی بتانا تھا۔ خانہ تنگ کی دیوار کی اینٹ گویا جام جمشید کے قالب میں ڈھل کر بنی ہے اسی لئے اس سے بنے مکان میں دونوں دنیاؤں کی کیفیت نظر آتی ہے۔

سُنبُل و دام کیں خانہ خوابِ صیاد
زنگس و جامِ مستی چشمِ بیدار

دونوں مصرعوں میں "و" عطف کے لئے نہیں حرفِ مشبہ کا کام دے رہا ہے۔ خوابِ صیاد: صیاد مکر کر کے نیند کا بہانہ کر کے لیٹ جائے اور صید کے آنے پر اسے فوراً گرفتار کر لے۔ صیاد گھات لگا کر، جالی بچھا کر نیند کا بہانہ کر کے بیٹھتا ہے۔ سُنبُل چونکہ بالوں کی طرح ہوتا ہے، اسے جالی سے تشبیہ دیا ہے۔ بہار میں سُنبُل اتنا خوش نما ہے کہ دیکھنے والا اسی طرح اس کا اسیر ہو جاتا ہے، جیسے خواب کا مکر کرنے والے صیاد کے دام میں۔ زنگس کسی حسین کی ہوشیار آنکھ کے مستی بھرے پیالے کی طرح ہے۔ خواب اور بیدار میں صنعت تضاد ہے۔

طراہ باسکہ گرفتارِ صبا ہیں شانہ
زانو سے آئینہ پر مارے دستِ بیکار

زانو سے آئینہ: پرانے زمانے میں رواج تھا کہ خواتین زانو پر آئینہ رکھ کر اپنی آرائش کرتی تھیں۔ زانو سے آئینہ سے مراد ہے وہ زانو جس پر آئینہ رکھا ہے۔ زلفیں صبا کے بہار کی ہو کر رہ گئی ہیں، خواہ وہ انہیں پریشان کرنے خواہ سنوارنے آرائش کے وقت حسینوں کا ہاتھ بے کار ہو گیا۔ زلفوں کی طرف سے اسے بے نیاز ہو جانا پڑا۔ اس لئے وہ لگائی کو اپنے اس زانو پر پھینک دیتا ہے جس پر آئینہ دھرا ہے۔ بسکہ یک رنگ ہیں دل، کرتی ہے ایجا و سیم
لالے کے وارغ سے، جوں نقطہ و خط، سُنبُل زار

دل سے مراد ہے پھولوں کا دل یعنی وارغ جس کا بہترین منظر وارغ درون لالہ ہے۔ لالے کے سب پھولوں کے وارغ بھی سیاہ ہیں اور سُنبُل بھی سیاہی مائل ہوتا ہے۔

نسیم نے یہ کمال دکھا یا کہ لالے کے پھولوں کے وارغوں سے نقطے اور خطوط تراشے اور ان سے سُنبُل زار کی تشکیل کی۔

اسے خوشا فیض ہوائے چمنِ نشوونما
بادہ پر زور و نفسِ مست و مسیحا بیمار

چمن کی بالیدہ کرنے والی ہوا کا فیض بھی کیا خوب ہے۔ ہوا کے اثر سے شراب میز اثر اور لوگوں کے سانس مستی بھرے ہو گئے ہیں۔ کوئی بیمار نہیں ہوتا۔ مسیحا اور مصلح کو کوئی کام نہیں بچا۔ بیکاری کے غم سے صرف وہی یعنی مسیحا بیمار پڑ گیا ہے، بقیہ سب صحت مند ہیں۔

ہمتِ نشوونما میں یہ بلندی ہے کہ سرو
پر قمری سے کرے صیقلِ تیغِ کہار

تیغِ کہار: پہاڑ کی چوٹی۔ تلوار کا زنگ چھڑانے کے لئے کسی چیز سے رگڑتے ہیں۔ نشوونما میں یہ بلندی ہے کہ سرو دامین کوہ میں لگتا ہے۔ اس کے اوپر قمری بیٹھی ہے۔ اب سرو بالیدہ ہو کر پہاڑ کی چوٹی کے برابر پہنچ گیا۔ گویا اپنے اوپر کی قمری کے پر سے تیغِ کوہ (پہاڑ کی چوٹی) کو رگڑ کر صیقل کر رہا ہے۔

ہر کفِ خاک، جگر تشنہ صدر رنگِ ظہور
غنچے کے میکے میں مستِ تامل ہے بہار

جگر تشنہ: بہت مشتاق۔ مستِ تامل: غور و غم میں محو۔ ذرا سی سٹھی بھر خاک بھی سوز رنگ میں ظاہر ہونے کی بر شدت مشتاق ہے۔ کفِ خاک سے غنچہ پیدا ہوا۔ اس میں بہار سوز میں کھوئی ہوئی ہے کہ میں کن کن رنگوں میں ظاہر ہوں۔ غنچے کو میکے سے تشبیہ دی ہے تاکہ غور و مستی سے مشابہ کیا جاسکے!

کس قدر عزمِ کروں ساغرِ شبنم، یارب؟
موجود سبزہ کو تیز ہے لبسِ ریزِ خار

میں شبنم کے کتنے ساغر پیش کروں۔ نئے آگے ہوئے سبزے کی موجیں تو پہلے ہی خار سے بھر پور ہیں۔ سبزہ پر شبنم پڑی وہ مست ہو گیا۔ اب مزید ساغر کیوں پیش

خچل لالہ، یہ مست جوائی ہے ہنوز
شبنم صبح ہوئی رخصتہ اصفائے بہار

دوسرے مصرع سے بظاہر یہ معلوم ہوتا ہے کہ بہار کے اصفاء پر رخصتہ طاری ہے لیکن بہار یہ تشبیب میں یہ مضمون نہیں آسکتا۔ لالہ کا پھول بہت عارضی ہوتا ہے۔ صبح کو دھوپ نکلنے پر ایک طرف شبنم غائب ہو جاتی ہے دوسری طرف گلی قالہ کی زنگی کنارے آگتی ہے۔ لیکن اس بہار کے موسم میں بون پڑھنے پر بھی لالہ کا خچل جوائی کے عالم میں ہے، حالانکہ شبنم صبح اڑ چکی ہے۔ پیری میں اصفاء پر رخصتہ آجاتا ہے۔ بہار کے اصفاء پر سے رخصتہ اس طرح غائب ہے جیسے شبنم غائب ہو گئی ہے۔ یعنی شبنم کا اڑ جانا گویا رخصتے کا چلا ہانا ہے۔ شبنم کی ڈھلکتی بوعدوں میں رخصتے کی کیفیت تھی۔ اس کا اُو دو گیارہ ہونا ایک عجیب کا ختم ہو جانا ہے جو خوش آئند ہے۔

جوش بید اور پیش سے ہوئی عریاں آخر
شاخ گلین پامبا، چھوڑ کے پیرا من غار

ایران کی بہار سردیوں کے بعد آتی ہے۔ اُس وقت دو باتیں ہوتی ہیں۔ ایک تو گرمی بڑھ جاتی ہے جس کی وجہ سے بعض اوقات پیرا من اُتارنا پڑتا ہے۔ دوسرے یہ کہ عشاق کو بے قراری ہوتی ہے اور وہ پیرا من وغیرہ اُتار کر عریاں ہو جاتے ہیں۔ پیش کے معنی گرمی اور بے قراری دونوں کے ہیں۔ ہوا کے پاس کانٹوں کا پیرا من تھا۔ بے قراری اور سوزش کی وجہ سے مبانے یہ کانٹوں کا پیرا من پھولوں کی ٹہنی میں چھوڑا اور وہاں سے ہر طرف گھومنے کو چل نکلی۔ یعنی بہار میں پھولوں کے پودوں سے ہوائیں نکل کر بہہ رہی ہیں جیسے عریاں ہو گئی ہوں!

سازِ عریانی کیفیتِ دل ہے، لیکن
یہ مے تند نہیں، موجِ خرامِ اظہار

ساز: اہتمام۔ موجِ خرام بدونِ اضافت، لہریں لے لے کر خرام کرنے والی۔

کیفیتِ دل کے عریاں ہونے کے سامان جتیا ہیں۔ لیکن یہ تند شرابِ اظہار پر مائل
نہیں یعنی دلوں میں پوشیدہ ہے۔

موجِ مے پر ہے، براتِ نگرانِ اُمید
گلی نرگس سے کھٹ جامِ پو ہے، چشمِ بہار

برات: تنخواہ کا کاغذ یا چیک جسے دکھا کر تنخواہ سے مشاہرے کا روپیہ ملتا ہے۔ کھٹ جام، جام میں بھری ہوئی شراب کے جھاگ۔ چشم ہونا: توقع یا خواہش ہونا۔ اُمید کو مجسم کر کے نگران یا نگہبان قرار دیا ہے۔ اُمید کی تنخواہ یا حصہ یا رزق موجِ مے پر ہے۔ یعنی موجِ مے سامانِ رزق فراہم کرتی ہے۔ دوسری طرف بہار بھی اپنی لہجائی ہوئی آنکھ شراب سے لبریز جام پر ڈال رہی ہے۔ بہار کی آنکھ کون سی ہے؟ نرگس کا پھول جس کے ذریعے بہار جام مانگ رہی ہے۔ ہو سکتا ہے پہلے معرغ میں اُمید، بہار کی اُمید ہو۔

گلشنِ و میدہ، سیلابی یک موجِ خیال
نشہ و جلوہ گُل، بر سر ہم فتنہ غبار

نشہ، عرشی میں عیار چھپا ہے لیکن عرشی صاحب نے مجھے لکھا کہ "غبار" صحیح ہے میری رائے میں "ہم فتنہ" بھی سہو قرأت ہے۔ فتنہ سے کوئی مفہوم نہیں نکلتا۔ زبردستی کوئی معنی پہنائے جاسکتے ہیں۔ اس شعر میں اور اس کے آگے کے اشعار میں پھول اور نشہ یا باغ اور میدہ کی مشابہت دکھائی ہے۔ دونوں میں ایک ہی موجِ خیال کا سیلاب آرہا ہے۔ یہاں سیلاب تباہی کی قوت نہیں، سیرانی کا وسیلہ ہے۔ باغ پانی سے سیراب ہوتا ہے اور میدہ شراب سے۔ گویا دونوں کے ذہنوں میں ایک ہی قسم کی موجِ خیال جاری و ساری ہے۔ جلوہ گُل زمین کے غبار کے اُوپر ظاہر ہوتا ہے اور نشہ غبارِ کلفت کے اُوپر۔ غبارِ خواہ زمین کا ہو، خواہ کلفت کا، فتنہ ہے۔ ہم فتنہ: ایک ساتھ فتنہ پیکار کرنے والے۔ نشہ اور پھول کا جلوہ دونوں فتنہ انگیز غبار کو دبا کر ظاہر ہوتے ہیں۔

پشت لب تہمت خط کھینچے ہے بے جا، یعنی

سبز ہے موج تبسم، بے ہوائے گفتار

چونکہ ایران میں کالا اور نیلا رنگ منحوس سمجھا جاتا ہے، اس لئے ان رنگوں کی اشیا کو سبز کہتے ہیں۔ چرخِ اخضر اور خطِ سبز کی یہی وجہ ہے۔ ہونٹوں کے اوپر خط کے بال کہتا ایک تہمت ہے۔ دراصل بولنے کی خواہش میں موج تبسم سبز ہو گئی ہے۔

یہ بہار کا اثر ہے کہ موج بھی سرسبز ہو گئی۔ ہوا: خواہش

جانے حیرت ہے کہ گل بازی اندیشہ شوق

اس زمین میں نہ کرے سبز قلم کی رفتار

زمین سے مراد شعر کی زمین نہیں بلکہ مقام یا خط ہے۔ حیرت کا مقام ہے اگر اس زمین یعنی باغ میں بیٹھ کر کسی کا شوق گل کاریاں دکھائے اور اس کے قلم کی چال سبز نہ ہو جائے یعنی اس کی تحریر نغز نہ ہو جائے۔ اندیشہ شوق: شوق مجسم کا تخیل یعنی خود شوق۔ قلم سے مراد خام ہے۔ گویا ہام کے طور پر پیڑوں کی قلم کی طرف بھی اشارہ ہو سکتا ہے!

کسو تک میں ہے، نشہ ایجادِ ازل

سبح عرضِ دو عالم، بے کف آبدار

نشہ ایجادِ ازل: مبداء سے عالم نے ازل میں تخلیق کی جو خواہش کی۔ سبح عرضِ دو عالم: تسبیح گردانی۔ خدا کے حضور میں کچھ عرض کرنے کی نشانی ہے۔ اس کے سہارے دونوں دنیاؤں سے متعلق خواہشوں کی عرض داشت کی جاسکتی ہے۔ اب شعر کے معنی سنئے۔ انگور کے لباس میں معمولی نشہ پوشیدہ نہیں۔ یہ جوشِ تخلیق کا نشہ ہے! (ظاہر ہے کہ یہ تخلیق شراب کی تخلیق ہے) کسی درمانہ شخص کی آبلہ دار ہتھیلیاں نہیں۔ یہ شخص ہاتھ میں تسبیح لئے ہے اور اس دنیا اور اس دنیا کے بارے میں کچھ خواہشوں کی تمکیم کی دُعا مانگ رہا ہے۔ ہاتھ کا آبلہ دار ہونا ناخوش صورتِ حال ہے۔ اسے شاعر نے پسندیدہ بنا کر پیش کیا ہے۔

عرضِ دو عالم کے معنی "دونوں دنیاؤں سے متعلق معروضات" کے علاوہ "دونوں

دنیاؤں کے رہنے والوں کے معروضات" بھی ہو سکتے ہیں۔ اس طرح نشہ انگور کو موسعت دے کر نشہ تخلیق بنا دیا اور مجروح ہاتھ کے آبلوں کو ایسی تسبیح جس پر دنیا بھر کے باشندوں کی خواہشات دلی کے لئے دُعا مانگی جا رہی ہے۔

بے نظر گاہِ گلستانِ خیالِ ساقی

بے خودی، دامِ رگِ گل سے ہے پیمانہ شاکا

اس قصیدے کے کئی اشعار میں غالب نے پھول اور شراب کا اجتماع کیا ہے۔ یہاں ساقی کے تصور کو گلستان سے متشابہ کیا ہے اور اس باغ کو نظر کا میدان قرار دیا ہے۔ بے خودی یعنی مستی رگِ گل کے جال سے پیمانے کو شکار کر رہی ہے یعنی ساقی کے بارے میں سوچا جائے تو خیال میں گلزار کا عالم بھی ہو جاتا ہے اور پیمانے کا سرور بھی!

بے ہوائے چمن جلوہ ہے طاؤس پرست

باندھ ہے پیر فلک، موجِ شفق سے زنار

ہوا: خواہش۔ چمن جلوہ سے جلوہ چمن بہتر رہتا۔ طاؤس، غالب کے کلام میں رنگینی کی علامت ہے۔ اس کا ذکر اکثر کرتے ہیں۔ بہار میں، بالخصوص برسات میں مور بولتے ہیں۔ آسمان جلوہ بہار کی رونق دیکھنے کی ہوس میں طاؤس کو پسند کرنے لگتا ہے۔ کیونکہ طاؤس مجسم رنگ و جلوہ ہے۔ غالباً غالب کے نزدیک طاؤس پرستی ہندو عقیدہ ہے جو صحیح نہیں، پیر فلک کو ہندوئیت کی طرف مائل دکھانے کے لئے زنار کا انتظام بھی کر دیا ہے۔ شفق کی موج کو زنار قرار دیا ہے۔

یک چمن جلوہ یوسف ہے بر چشم یعقوب

لالہ باداغِ برافلندہ و گلِ ہائے خار

یک چمن جلوہ: بہت سارا جلوہ۔ بہار کی وجہ سے یعقوب کی نظر کو ہر طرف یوسف کا جلوہ دکھائی دیتا ہے۔ لالے کے پھولوں نے داغِ گرا دئے ہیں اور پھول بغیر کانٹوں کے ہو گئے ہیں۔ لالہ اور داغ کی کمزوری داغ اور خار تھے۔ وہ بھی جاتے رہے۔

بیضہ قمری کے آئینے میں پنہاں صیقل
سرو بے دل سے میانِ عکسِ خیالِ قدیم

قمری اور سرو میں رعایت ہے اور پنہاں اور عیاں میں تضاد ہے۔ سو بے دل کے آئینے میں صیقل کی جاتی تھی، سرو و قمری، باغ و بہار کے لوازم ہوتے ہیں۔ بیضہ قمری صیقل شدہ آئینے کی طرح عاف و شفاف ہے۔ سرو بہار کے عیوب کے قد کو دیکھ کر دل دے چکا ہے۔ سرو بے دل یار کے قد بلند کے تصور کا عکس ہے!

عکسِ موجِ گل و سرشاری اندازِ حجاب

نگہ آئینہ، کیفیتِ دل سے ہے دو چار

اندازِ سرشاری کی بجائے سرشاری انداز لانا غالب ہی کا شیوہ ہے۔ پانی کے کنارے پھولوں کا تختہ ہو تو موجِ گل کا عکس پانی میں دکھائی دے گا۔ یہ عکس اور اس کی وجہ سے حجاب کی مستی دیکھنے کے قابل ہے۔ بہار بھی کے اثر سے یہ کرشمہ ہے کہ آئینہ نہ صرف انسان کے ظاہر کو دیکھتا ہے بلکہ اس کے دل کی کیفیت کا بھی مشاہدہ کر لیتا ہے۔ یہ اسی صورت میں ممکن ہے جب دلی کیفیت اتنی شدید ہو کہ چہرے پر ظاہر ہو جائے!

کس قدر ساز و دو عالم کو ملی جرأتِ ناز

کہ ہوا سا غریبے حوصلہ، دل، سرشار

کوئین کا ساز و سامان کتنا ناز کرنے لگا ہے کہ ایسا دل جو سا غریبے حوصلہ تھا لینے جسے رندیا و سرشاری کی ہمت نہ تھی وہ بھی سرشار ہو گیا ہے!

ورنہ وہ ناز ہے جس گلشن بے داد سے تھا

طورِ مشعل بے کف، از جلوہ تیز بہر بہار

جلوہ تیز بہر: پاکیزہ جلوہ۔ اس شعر میں "ورنہ" اور جس "پوری طرح معنی نہیں دیتے۔ ورنہ کا تو کوئی موقع ہی نہیں۔ شعر کا مفہوم پہلے شعر سے واضح ہے۔ گلشن بیدار سے مراد غالباً صحرائے نجف ہے جس سے تعلق لو اے سروشِ والے حضرت میں کچھ اور اشارہ بھی ہیں۔ اوقاف کی موجودہ صورت میں سوال ہوتا ہے جس

گلشن بے داد سے طورِ مشعل بے کف تھا اُس کا کیا ہوا؟ "جس سے شروع ہونے والے جگہ کے بعد کوئی اور فقرہ بھی آتا ہے ورنہ بات نامکمل رہ جائے گی۔ بہتر یہ ہوگا کہ اوقات اس طرح لگائے جائیں۔

ورنہ وہ ناز ہے جس گلشن بے داد، تھا

طورِ مشعل بے کف از جلوہ تیز بہر بہار

کچھ الفاظ کے اضافے کے ساتھ اس کی نشروں کی۔ "پہلے ساز و دو عالم کو جرأتِ ناز تھی۔ اب جس گلشن بے داد کے طفیل عالم کو ناز ہے۔ طورِ اسی کی بہار کے جلوہ تیز بہر سے مشعل بے کف تھا۔" ورنہ وہ "کی جگہ" اور یہ "ہو تو زیادہ مناسب ہو۔ جلوہ تیز بہر بہار" اس کا جلوہ تیز بہر بہار ہے۔ شعر کے معنی اب عاف ہو جاتے ہیں۔ صحرائے نجف کو گلشن کہا۔ چونکہ وہاں حضرت علی کا روضہ ہے۔ اسے بے داد کا گلشن کہا۔ چونکہ اس کا تعلق ایک مظلوم شہید سے ہے۔ دنیا کو اسی گلشن کی وجہ سے ناز ہے۔ اسی کی پاکیزہ بہار کے جلوہ سے طورِ ناز اکتساب زور کیا تھا جس کی وجہ سے اس کے ہاتھ پر مشعل سیر و روشن ہو گئی تھی۔ یعنی توجہی طور کا ماخذ اسی باغ یا صحرا کی بہار تھی!

سایہ تیغ کو دیکھ اس کے بہ ذوقِ یک زخم

سینہ رنگ پر لکھتے ہے الف، بالِ شرار

الف: اس زخم کو کہتے ہیں جو الف کی شکل کا ہو۔ سینے بڑا الف، کھینچنا: ایران میں رہے کہ عاشق، قلندر اور ماتم کرنے والے سینے پر الف کھینچ لیتے ہیں۔ بالِ شرار: شرار کے ہنکھ یعنی خود شرار۔ شعر میں تیغ کی کاٹ کا مبالغہ ہے، حضرت علی کی تلوار پتھر کی طرف کو چلتی ہے۔ اس کے سایہ کو دیکھتے ہی سنگ سے شرر نکل پڑتا ہے۔ وہ شرر سنگ کے سینے پر الف کا نشان بنا دیتا ہے جو عاشقوں کی نشانی ہے یعنی پتھر زبانِ حال سے تلوار پر تقاضا کرتا ہے کہ "جلد آ۔ اور مجھے زخم کی لذت عطا کر" بیت کدہ، بہر پستش گری قبلہ ناز
باندھے زناںِ رگِ سنگ، میانِ کہار

پہاڑ کے بیچ کوئی بُت کدہ بنا ہے جو ظاہر ہے، پتھروں سے بنا ہوگا۔ بُت پرست کے لئے پوجا پاٹھ کرتے وقت زتار بھی بندھا ہونا چاہیے۔ بُت کدہ جو بیظاہر مقام کفر ہے۔ وہ قبیلہ ہمازیلی یعنی حضرت علی کی پرستش کرتا ہے اور اپنی وضع تباہی کے لئے زتار بھی باندھے ہے۔ وہ زتار ہے رگ سنگ۔ رگ سنگ پتھر کی دھاریوں کو کہتے ہیں۔

سبحہ گرواں ہے اسی کے کفِ اُمید کا ابر

بیم سے جس کے عبا، توڑے ہے صد جازنار

پہلے شعر میں زتار باندھنے کا ذکر تھا۔ اس شعر میں حضرت علی کے خوف سے نشانی کفر زتار کو توڑا گیا ہے۔ جن کے ڈر سے ہوا لوگوں کے زتار توڑتی پھرتی ہے۔ بادل انہیں کے بخشش کرنے والوں ہاتھوں کی توصیف کرتا رہتا ہے۔ سبحہ اور زتار میں رعایت ہے۔ کفِ اُمید: اُمید دلانے والا ہاتھ یعنی سخاوت کرنے والا ہاتھ۔

رنگِ بزرگی و جام و جہاں ناز و نیاز

اولیں دورِ امانت، طربِ ایجادِ بہار

عرشی اس شعر کے حاشیے میں لکھتے ہیں کہ اولیں دورِ امانت سے مراد امام اول ہے۔ یہ معنی اول دورِ امانت یا اولین دورِ امانت سے برآمد ہو سکتے تھے۔ فی الوقت اسی کے معنی امانت کا پہلا دور لئے جائیں گے۔ یہ دور پھول کو رنگ دینے والا ہے۔ بہت سے ناز و نیاز سے بھرا جام ہے اور بہار کی خوشیاں تخلیق کرتا ہے۔ دو جہاں ناز و نیاز: بہت زیادہ ناز و نیاز۔ ناز و نیازِ حُسن و عشق کی صفات ہیں یعنی یہ دور عشق کا دور ہے۔ حضرت کی سمت سے ناز اور طالبوں کی سمت سے نیاز کی کثرت ہے۔

جوشِ طوفانِ کرم، ساتی کوثر ساغر

نہ فلکِ آئینہ ایجادِ کفِ گوہر بار

آئینہ ایجاد کو ایک ترکیب ماننا چاہیے۔ حضرت کے طوفانِ کرم کا جوش ہے۔ وہ ایسے ساتی ہیں جن کا ساغر عرض کوثر ہے۔ ان کے گوہر برسانے والے ہاتھ کی

عکاسی کے لئے نوا آسمانوں نے اپنا آئینہ ایجاد کیا ہے۔ یعنی ان کے کفِ گوہر بار کی وسعت تو فلک کے برابر ہے۔

نسخہ عرشی میں مصرع ثانی کے اوقاف ہیں۔ ع۔ نہ فلکِ آئینہ، ایجادِ کفِ گوہر بار۔ ایجاد کے بعد تو بہر حال امتیاز ہونی ہی چاہیے۔ مطلوبہ مصرع کے معنی یوں ہوں گے کہ نوا آسمانوں کا آئینہ حضرت علی کے کفِ گوہر بار کی ایجاد ہے۔ ظاہر ہے یہ مفہوم اتنا اچھا نہیں جتنا سابق قرأت کے ساتھ کہ کفِ گوہر بار کی عکاسی کے لئے نوا آسمانوں نے اپنا آئینہ اختراع کیا ہے۔

پہنے ہے پیر من کاغذِ ابروی، نیساں

یہ تنگ مایہ ہے فریادی جوشِ ایثار

کاغذی پیر من پہننا کسی کے خلاف فریاد کرنے کی نشانی ہے۔ ابروی کے لفظ میں (بہام) ہے۔ ابروی ایک کاغذ کا نام ہے جو کتابوں کا جلد پر چڑھاتے ہیں اور ابروی کا مصوری تعلق ابر سے بھی ہے۔ ابروی نیساں کاغذِ ابروی یعنی بادل کا پیراہن پہن کر آیا ہے۔ یہ حضرت علی کے جوشِ ایثار یعنی کثرتِ جو و کرم کے خلاف فریاد کرتا ہے کہ یہ مجھ سے بھی بڑھ گئے۔ نیساں موتی برسانے والا بادل ہوتا ہے لیکن حضرت کے کفِ گوہر بار کے آگے کم مایہ رہ جاتا ہے۔

پر یہ دولت تھی نصیبِ نیکِ معنی ناز

کہ ہوا صورتِ آئینہ میں، جو ہر بیدار

نسخہ عرشی سے تو پتہ نہیں چلتا کہ اس شعر سے پہلے نوازے سروش کا کون سا شعر تھا اور کس دولت کا ذکر ہے۔ نسخہ سعید یہ سے معلوم ہوا کہ اس سے پہلے کے اشعار میں حضرت کے مکان کی توصیف ہے۔ بالکل پہلے کا شعر یہ ہے:

واں کے خاشاک سے حاصل ہو جسے یک پر کاہ

وہ رہے مروہ بالِ پری سے بیسزار

اب صاف ہو گیا کہ یہ دولت سے مراد حضرت کی سرا کا خاشاک ہے۔ نیکِ معنی ناز: وہ نگاہ جو معنی یعنی درون کی صفات پر ناز کرے۔ آئینے کی نگاہ مراد ہے۔ کیونکہ

آئینے میں معنوی یا باطنی خوبیاں ہوتی ہیں۔ فولادی آئینے کا جوہر کبھی دھبوں کی شکل میں کبھی لکیروں کی شکل میں ہوتا ہے۔ آخرالذکر صورت میں جوہر کی مشابہت خاشاک سے ہوئی۔ کہتے ہیں کہ حضرت کے قصر کے خاشاک کی دولت آئینے میں جوہر بن کر ظاہر ہوئی۔ یہ ایسا مقام ہے جو باطنی خوبیوں سے بھر پور ہے۔

اے خوشا کتب شوق و بلدستان مراد

سبق نازک ہے عجز کو صد جا، تکرار

نوائے سروش میں اس سے پہلے شعر میں محرائے نجف کی توفیق ہے۔ کتب شوق و بلدستان مراد سے مطلب مصرعے نجف، ہر بلدستان: شہر۔ کتب اور سبق کے ساتھ بلدستان کی بجائے ادبستان زیادہ موزوں ہوتا۔ محرائے نجف حضرت سے اُلفت کا کتب ہے۔ اس دیار میں سب کی مرادیں پوری ہو جاتی ہیں۔ بے نوائی اور بے بسی یہاں آکر بار بار ناز کا سبق پڑھنے لگتی ہے۔ یعنی اس صحرا کے عاجز بھی اپنے بخت پر ناز کرتے ہیں۔

مشقی نقش قدم نسخہ آب حیواں

بادہ دشت نجف، عمر خضر کا طومار

نوائے سروش کے جزو میں اس سے دو شعر پہلے محرائے نجف میں سیر کرنے والے عارفوں کے نقش قدم کا ذکر ہے۔ موجودہ شعر میں بھی انہیں کا نقش قدم مراد ہے۔ مشقی: وہ کاغذ جس پر نیچے لکھنے کی مشق کرتے ہیں۔ محرائے نجف کے نقوش قدم کی مقصوری کی مشق کی جائے تو وہ کاغذ آب حیات کے حصول کا نسخہ بن جائے گا۔ دشت نجف کا راستہ عمر خضر کی طرح طویل اور لاتناہی ہے۔ یعنی اس دشت میں چلنے والے کو عمر خضر نصیب ہو سکتی ہے۔ طومار: کاغذ کا لمبا چوڑا تختہ بالخصوص وہ کاغذ جس میں جاگیر عطا کرنے کی سند ہو۔

جلوہ تمثال ہے ہر ذرہ نیرنگ سواد

بزم آئینہ تصویر نما، مشت غبار

سواد: فواح، قابلیت۔ ذرہ نیرنگ سواد: وہ ذرہ جس کے ہر طرف نیرنگی یعنی

تبدیلیاں ہیں یا جو تبدیلی کی صلاحیت رکھتا ہے۔ محرائے نجف کا رنگارنگ ذرہ جلوے کی طرح ہے جس میں مختلف تصویروں کا عکس ہو۔ آئینے میں بہت سی شکلوں اور چیزوں کے عکس سے بزم کی کیفیت ہو جاتی ہے۔

دو جہاں طالب دیدار تھا، یارب کہ ہنوز

چشمک ذرہ سے ہے گرم، نگہ کا بازار

دونوں عالم حضرت کے طالب دیدار تھے۔ یہ اس سے ظاہر ہے کہ دشت نجف کے ذرے ابھی تک چشمک زن ہیں۔ گویا کسی کو دیکھنے کے لئے ادھر ادھر نگاہیں دوڑا رہے ہیں۔ اس طرح نگاہوں کا بازار گرم ہے۔

پہلے مصرع میں "تھا" کا مبتدا ذرے کو بھی قرار دیا جاسکتا ہے۔ اس صورت میں "دو جہاں" مقصداری ترکیب ہو جائے گی۔ "دو جہاں طالب" یعنی بہت زیادہ طالب۔ ذرہ دیدار کا بے انتہا شایق تھا۔ ذروں میں روشنی پڑتی ہے تو ایک چشمک زنی کی کیفیت پیدا ہو جاتی ہے۔

ہے نفس، مایہ شوق دو جہاں ریگ رواں

پائے رفتار کم وحسرت جولاں بسیار

دو جہاں ریگ رواں: اڑنے والے ریت کے متعدد ذرے۔ یہ تمثیل ہے ہزاروں محبوبوں کی۔ نفس: پھولا ہوا سانس۔ اُردو شاعری کی روایات میں عشق میں جنگل میں جولانی کی جاتی ہے۔ ریت کے ذروں یا محبوبوں کو فرط شوق کی وجہ سے جولانی کی حسرت بہت زیادہ ہے۔ لیکن چلنے کی صلاحیت لاتناہی نہیں۔ ان کے شوق کے مقابلے میں کم ہے۔ نتیجتاً پھولا ہوا سانس ہی ان کے شوق کی متاع ہے۔

دشت اُلفت چمن و آبلہ مہاں پرور

دل جبریل کعب پا پہ طے ہے رخسار

دشت نجف اُلفت کا باغ ہے۔ اس میں چلنے والے اہل شوق کے پاؤں میں آبلہ پڑتا ہے تو وہ اس مہاں دشت کی پرورش اور تراضع کرتا ہے۔ کس طرح و جبریل کا دل آکر اس کے تلوے پر اپنا رخسار مٹاتا ہے۔ یعنی جبریل اپنا دل مٹاتا ہے۔ اس سے

بڑی مہمان پروری کیا ہوگی!

یاں تک انصاف تو ازی کہ اگر ریزہ سنگ
بے خردے بہ کف پائے مسافر آزار
یک بیاباں تپش بال شر سے، صحرا
مغز کہسار میں کرتا ہے فرو، نشتر خار

یک بیاباں تپش: ایک بیاباں بھر کر تپ یعنی بہت سی تپ۔ بال شر: چنگاری
کا پڑ یعنی خود چنگاری۔ فرو کرنا: امداد اعلیٰ کرنا، آمانا۔ حضرت یہاں تک انصاف
کرتے ہیں کہ اگر دشتِ نجف کے پتھر کا ٹکڑا بے خبری میں بھی مسافر کے پاؤں کو تکلیف
دے تو صحرا پتھر کے منبع یعنی کہسار کے مغز میں نشتر اتار دیتا ہے۔ وہ نشتر کون سا ہے؟

بہت سی چنگاریاں جو پتھر میں پوشیدہ ہوتی ہیں۔ حسن تفسیر ہے۔
فرش اس دشتِ تنقہ میں نہ ہوتا اگر عدل
گرمی شعلہ رفقار سے جلتے خص و خار

فرش ہونا: بچھا ہونا۔ دشتِ تنقہ سے مراد صحرائے نجف ہے۔ کیونکہ وہاں تنقہ
سے بھرے دل آتے ہیں اور خار و خص کا خیال کئے بغیر بولانی کرتے ہیں۔ اگر وہاں
انصاف کا دور دورہ نہ ہوتا تو اہل شوق کی گرمی رفقار و خار کو پھونک کے
رکھ دیتی۔ لیکن حضرت کے انصاف کی وجہ سے رفقار کو اعتدال میں رکھنا پڑتا ہے۔
تا کہ خص و خار کو گزند نہ پہنچے!

ابرنیساں سے بے مویج گہر کا تاواں
خلوتِ آبلہ میں گم کرے، اگر تو، رفقار

گہر اور آبلہ میں رعایت ہے۔ اے مسافر دشتِ نجف! اگر تو آبلہ کی خلوت
میں اپنی رفقار کھودے۔ یعنی آبلہ پاکی وجہ سے چلنے سے معذور ہو جائے تو تلافی کے
طور پر ابرنیساں موتیوں کی لہریں عطا کرے گا۔ تاواں: جرمانہ۔

یک جہاں بسمل انداز پر افشانی ہے
دام سے اس کے، قضا کو ہے رہائی دشوار

اس سے اگلا شعر ذوالفقار کی تعریف میں ہے۔ یہ شعر بھی تلوار سے متعلق ہے۔
موزوں تر یہ ہوتا کہ یہ آئندہ شعر کے بعد آتا۔ پرافشانی: پرجھاڑنا۔ اس کے مجازی
معنی ترک تعلقات یا ترک دنیا کے بھی ہیں۔ لیکن غالب کے اشعار میں یہ محض پرفشانی
یا پرواز کے معنی میں آیا ہے۔ ایک عالم اس تلوار کے چلنے کے انداز کا بسمل یعنی فریفتہ
ہے۔ اس کے جال سے انسان تو درکنار، موت کو بھی رہائی نہیں ہو سکتی!

مویج ابروئے قضا، جس کے تصور سے دو نیم
بیم سے جس کے، دلِ شمعہ تقدیر، فگار

اس تلوار کے بارے میں سوچنے ہی سے موت کی ابرو دو ٹکڑے ہو جاتی ہے۔ اس
کے خوف سے تقدیر کے کو تو ال کا دل زخمی ہے۔ پہلے مصرع میں ابرو کی مناسبت تلوار
سے ہے۔ قضا سے بظاہر موت مراد ہے لیکن قضا و قدر احکامِ خداوندی کو کہتے ہیں۔
دوسرے مصرع کی تقدیر سے مراد قدر ہی ہے۔ یعنی دونوں مصرعوں میں بلا کر قضا و
قدر کو ذوالفقار سے خائف دکھایا ہے۔

شعلہ تحریر سے اس برق کی ہے کلکِ قضا
بالِ جبریل سے، مسطر کش سطر ز نہار

شعلہ تحریر: شعلے جیسی تحریر لکھنے والی۔ مسطر: وہ دفنی یا گتا جس پر متوازی
ڈورے باندھے گئے جائیں اور ان کی داب سے کاغذ پر سطروں کے نشان بنا دئے
جائیں یا پھر لہے کی پٹی، جس کی مدد سے کاغذ پر سطریں لکھنی جائیں۔ ز نہار: امان۔
پناہ۔ ذوالفقار وہ برق ہے جو شعلہ جیسی تحریر لکھتی ہے۔ موت کا قلم ویسی تحریر
کہاں لکھ سکتا ہے۔ اس نے جبریل کے پروں کا مسطر بنایا ہے اور اس سے کاغذ پر
سطریں کھینچ رہا ہے تاکہ اس میں پناہ چاہنے کا مضمون لکھ سکے!

مویج طوفانِ ہوا اگر، خونِ دو عالم ہستی
ہے جنا کو سرناخن سے گزرنا دشوار

ذوالفقار اگر دونوں عالموں کی ہستیوں کا خونِ بہا دے، اس حد تک کہ خون
کے طوفان میں موجیں اٹھنے لگیں تو بھی کسی کو ہاتھوں کو جنائی یا رنگین کرنے کی اجازت

نہ ہوگی۔ جتا باہر سے آکر سرناخن کو بھی رنگ نہیں دے سکتی۔ ہاتھوں کا جنازہ جیسا رنگین ہونا خوشی کی نشانی ہے۔ ذوالفقار اگر قتل و خون کا بازار گرم کرے تو خون کی جتا سے بھی کسی کا کفِ دست بلکہ سرناخن بھی رنگین نہیں کیا جاسکتا۔

دشتِ تسخیر ہو، گر، گردِ خرام و دلُ
نعل در آتش ہر ذرہ ہے تیغِ کُہا

دشتِ تسخیر: جنگل کو فتح کرنے والی۔ و دلُ: حضرت علی کا گھوڑا۔ نعل در آتش: مضطرب۔ تیغِ کُہا: پہاڑ کی چوٹی۔ پہاڑ جنگل کا حصہ ہے۔ خرام کے وقت اگر و دلُ کی گرد دشت و کوہ کو تسخیر کرے تو پہاڑ کا ہر ذرہ تڑپ اٹھے گا۔ یعنی و دلُ کے چلنے سے محض زمین سے گرد نہیں اڑتی بلکہ پہاڑ کے پتھروں کے تمام ذرات بھی اٹھل پھٹل ہو جاتے ہیں۔

بالِ رعنائی دُم، موجِ گلبنِ قبا

گردشِ کاسہ سُم، چشمِ پری آئینہ دار

بال: پتکھ یا بادو۔ گلبن: ایک قسم کا رنگین کپڑا۔ اس کی دُم کی رعنائی ایسی ہے جیسے رنگین گلبن کی قبا پر موج کا عالم۔ اس کے سموں کی گردش کی آئینہ داری کوئی چیز کرتی ہے تو وہ پری کی آنکھ ہے۔ یعنی اس کے سُم پری کی آنکھ کی طرح حسین ہیں۔ کاسہ سُم سے مراد خود سُم ہے!

گردِ رہ اس کی بھریں شیشہ ساعتیں اگر

ہر نفسِ راہ میں ٹوٹے، نفسِ سیل و نہار

شیشہ ساعت سے مراد ریت گھڑی ہے۔ سیل و نہار: رات دن۔ اگر و دلُ کی گردِ راہ سے بھر کر گھڑی کا شیشہ تیار کیا جائے تو وہ اتنی تیزی سے ایک خانے سے گزر کر دوسرے خانے میں پہنچے گا کہ ایک لمحے کے بھی جُزویں ایک گھنٹہ ہو جائے گا جس کی وجہ سے جو بیس گھنٹے کا سیل و نہار بھی شاید ایک لمحے کی مدت میں پورا ہو جایا کرے گا۔ اس تیزی سے گزرنے کی وجہ سے ہر لمحے سیل و نہار کا سانس ٹوٹ اور اکھڑ جایا کرے گا۔

نرم رفتار ہو جس کو یہ وہ برق گداز

رفتنِ رنگِ جنابے، تپشِ بالِ سترار

غالب کے یہاں کسی چیز کے غائب ہونے کی مثال رنگِ جناب کے اُڑنے سے دی جاتی ہے۔ اس شعر میں اور اس سے اگلے شعر میں و دلُ کی نرم روی کی کیفیت دکھائی گئی ہے۔ یوں تو وہ برق کو بھی پگھلا دینے والا ہے لیکن اگر پہاڑ پر نرم خرام ہو تو اس کے سموں سے جو چنگاریاں اڑیں گی، ان میں تپش اور حرارت کا عنصر اس طرح غائب ہوگا جیسے جتا کا رنگ کچھ دروں میں غائب ہو جاتا ہے!

ہے سراسر رویِ عالمِ ایجاد اُسے

جیبِ خلوت کدہ غنچہ میں، جولانِ بہار

پوری دنیا کو آہستہ اور سرسری طور سے قطع کر لینا اس کے لئے ایسا سبک اور سہل کام ہے جیسے بند غنچے کی تنہائی کے درمیان بہار کی جولانی۔ غنچے کے اندر جگہ ہی کتنی ہوتی ہے۔ و دلُ کے لئے پوری دنیا کی سیر اتنا ہی مختصر اور خوش گوار کام ہے!

جس کے حیرت کدہ نقشِ قدم میں مانی

خونِ مددِ برق سے بانڈھے ہم کفِ دست نگار

نگار: جتا کے معنی میں بھی آتا ہے۔ کفِ دست پر نگار بانڈھنا یعنی کفِ دست پر جتا بانڈھنا، جس کے معنی ہیں بے کاری و تعطل کا مستط ہونا۔ و دلُ کا نقشِ قدم ایک حیرت کدہ ہے۔ مانی اگر اس کی تصویر بنانا چاہے تو اس کا ہاتھ معذور و معطل ہو کر رہ جاتا ہے جیسے اس پر جتا بندھی ہو۔ جتا بھی کون سی، سو بجلیوں کے خون کی۔ مانی نقشِ قدم کے لئے برق کے خون کو رنگ کی جگہ استعمال کرتا ہے۔ کیونکہ برق میں بڑی تیزی ہوتی ہے۔ جب ایک برق کا خون نقاشی نقشِ قدم میں ناکام رہتا ہے تو دوسری برق کے خون سے کام لیتا ہے۔ اس طرح سینکڑوں بجلیوں کا خون ہو جاتا ہے اور مانی نقشِ گری میں معذور رہتا ہے۔

ذوقِ تسلیمِ تناس سے بہ گلزارِ حضور

عرضِ تسخیرِ تماشا سے بہ دامِ اظہار

مطلع تازہ ہوا موج کیفیتِ دل

جام سرشارِ مے و غنچِ لب ریز بہار

چونکہ پہلے شعر کا مفہوم مکمل نہیں، اس لئے اسے متعاقب شعر کے ساتھ قطع بند مانا جائے گا۔ تسلیم متنا: تمنا کا پورا ہونا۔ تسخیر تماشا: خوشگوار منظر دیکھنے میں کامیاب ہونا۔ شاعر کی چشم و دل کا مرانی کے عالم میں ہیں اور اس کیفیت کے ساتھ وہ حضور یعنی حضرت علی کے گلزار میں مطلع تازہ عرض کرتا ہے۔ اس کے محرکات دو ہیں۔ تمنا کی کامرانی کا ذوق اور منظر دیکھ کر اس کے بیان کو اظہار کے جال میں اسیر کرنا یعنی اس کا بیان کرنا۔ ان دو ولولہ خیز محرکات کی وجہ سے نیا مطلع ذیل کے تین روپ دھار لیتا ہے۔ کیفیتِ دل کی موج، شراب کا مست کرنے والا پیالہ اور بہار کی کیفیات سے بھر پور غنچ۔

اگلا شعر شکلِ طاؤس متداول دیوان کا ہے، اس لئے اس کے معنی نہیں دئے جائیں گے!

گردِ جولاں سے ہے تیری، بہ گریبانِ حرام

جلوہ طور، نمک سودہ زخمِ تکرار

نمک سودہ: نمک میں لپٹا ہوا۔ تکرار: دوبارہ ہونا۔ مثنوی ہونا۔ جلوہ طور ظاہر ہوا۔ اور پوشیدہ ہو گیا۔ اس عمل کو حرام کہا ہے۔ ایک طرف جلوہ طور کا حرام ہے اور دوسری طرف اسی کا مثنوی آپ کا گھوڑا بے پر سوار ہو کر جلوہ دکھاتے ہوئے گزر جاتا ہے۔ آپ کا جلوہ طور کے جلوسے کی تکرار ہے جو جلوہ طور کے لئے زخم کی طرح ہے کہ مجھ جیسا دوسرا جلوہ کیوں موجود ہوا۔ جولانی کے وقت آپ کے اسپ سے جو گرد اٹھتی ہے وہ جلوہ طور کے زخم پر نمک کی طرح بیٹھتی ہے اور وہ اس سے لذت پاتا ہے۔ گویا آپ کا جلوہ نہ صرف یہ کہ جلوہ طور کی نظیر ہے بلکہ جلوہ طور آپ کے جلوے سے کیف اندوز ہوتا ہے۔ حرام یا ظہور میں گریبان پیدا کر دینا تکلف ہے!

جس چین میں ہوتا جلوہ محروم نواز

پر طاؤس کرے گرم نگہ کا بازار

غالب کے شعر میں طاؤس اور پر طاؤس کثرتِ رنگ کی علامت ہے۔ لیکن غالب نے حضرت علیؑ کے جلوسے کے آگے پر طاؤس کو رنگ و جلوہ سے محروم قرار دیا ہے۔ وہ جس باغ میں جا کر محروموں پر کرم کریں گے وہاں پر طاؤس آپ کے جلوسے کا بھی بھر کے مشاہدہ کرے گا اور اپنے لئے اکتسابِ رنگ و نور کرے گا۔

جس ادب گاہ میں تو آئینہ شونہی ہو

جلوہ ہے ساقیِ مخموری تابِ دیوار

آئینہ شونہی: عکاس شونہی۔ تاب: قوتِ ضبط و برداشت۔ مخموری:

زوالِ نشہ۔ ادب گاہ یا ادبستان سنجیدہ مقام ہوتا ہے لیکن ہمارے رند منش

شاعر وہاں بھی شونہی دیکھنا پسند کرتے ہیں۔ وہاں کی دیواریں ضبط کے باعث بے نشہ

ہیں۔ اگر آپ وہاں جا کر شونہی و مستی کی عکس ریزی کریں تو آپ کا جلوہ دیواروں کا

ضبط توڑ کر ان کے خمار کو مستی سے سیراب کر دے گا۔ بیچاک دُور کر دیں تو شعر کا

مفہوم یہ ہے کہ تو ادبستان میں جلوہ آرا ہو تو وہاں ایک مستی و سرشاری کا ماحول

پیدا ہو جائے۔

تو وہ ساقی ہے کہ ہر موجِ محیطِ تنزیہ

کھینچے خمیازے میں، تیرے لبِ ساغر کا خمار

تنزیہ: پاکیزگی، الوہیت۔ خمار: نشہ توڑنے کی کیفیت لیکن مطلق نشہ کے

معنی میں بھی آتا ہے۔ یہاں یہی معنی ہیں۔ غالب موج کی روانی کو انگڑائی سے اور

انگڑائی کو موج سے تشبیہ دیتے ہیں۔ تو ایسا ساقی ہے کہ الوہیت کے سمندر کی موج

ہر روش میں (جو خمیازہ یعنی انگڑائی سے مشابہ ہے) تیرے ساغر سے نشہ کا اکتساب

کرتی ہے۔ یعنی تو الوہیت کے پاک سمندر کو بھی مستی عطا کرتا ہے۔ (خمیازے میں،

کے لب۔ وقفہ میرا دیا ہوا ہے)

گرد باد، آئینہ فتراکِ دماغِ دلہا

تیرا صحرائے طلب، محفلِ پیمانہ شکار

آئینہ فتراک: آئینہ فتراک۔ اصنافِ محذوف ہے۔ دماغِ دلہا سے دماغ و

دلہا بہتر ہوتا یہ صورت موجودہ دلوں کے دماغ یعنی خود دل۔ صحرائے طلب: اردو غزل میں یہ مضمون عام ہے کہ عشق میں صحرا نوردی کی جاتی ہے۔ اس صحرا کو صحرائے طلب کہیں گے۔ اس ظالم صحرا میں بگولے بھی اٹھتے ہیں۔ تیرے صحرائے طلب میں جو بگولے اٹھ رہے ہیں وہ ایسا آئینہ ہیں جس میں دکھائی دے جاتا ہے کہ کتنے دل تیرے فزاں میں پھنس گئے ہیں۔ اسیری اور بگولوں کے باوجود اس صحرا میں بڑا نشہ ہے۔ یہ ایسی محفل ہے جس نے شراب کے پیمانوں کو صید کر لیا ہے۔ یعنی صحرائے عشق مستی سے بھر پور ہے۔ شعر کا خلاصہ ہوا کہ متعدد دل تیری محبت میں گرفتار ہیں اور تیری چاہ نشے کی کیفیت رکھتی ہے۔

ذوق بے تابی دیدار سے تیرے ہے ہنوز
بوشِ جہر سے دل آئینہ، گل دستہ غار

نولادی آئینے کے جوہر میں لکیریں ہوتی ہیں۔ انہیں غار سے مشابہ کیا ہے۔ آئینہ تجھے دیکھنے کے لئے تڑپ رہا ہے۔ آئینے میں جوہر نہیں، اسی تڑپ کے کانٹے ہیں۔ جو آئینے کے دل میں کھٹک رہے ہیں۔

تیرا پیمانہ تھے، نسخہ ارادوارِ ظہور
تیرا نقشِ قدم، آئینہ شانِ اظہار

جامِ جم سے ستاروں کا مقام اور غیب کے حالات معلوم ہو جاتے تھے۔ تیرا پیمانہ تھے ایسی کتاب ہے جس میں ظہور کائنات یعنی تاریخِ عالم کے مختلف ادوار کی تفصیل درج ہے۔ فدائے تخلیق کائنات کے ذریعے جو اپنا اظہار کیا ہے، تیرا نقشِ قدم اس کی شان و شوکت کا بہترین آئینہ ہے۔ جب تیرا نقشِ قدم ہی شانِ تخلیق ظاہر کرتا ہے تو خود تیری ذات تو شاید معراجِ تخلیق ہوگی۔

آیتِ رحمتِ حق، بسملہ مصحفِ ناز
مسطرِ موجِ دیباچہ، درسِ اسرار

مسطر: مسطریں کھینچنے کا آلہ۔ نورِ رحمتِ حق سے بھری ہوئی آیت ہے۔ تو ناز کے صحیفے کا بسم اللہ ہے۔ ناز، محبوب یا اہل اقتدار کی صفت ہوتی ہے۔ ناز کے صحیفے

کے بسم اللہ ہونے کے معنی ہیں کہ تو ناز کی معراج ہے۔ یعنی تجھ میں ایسی صفات ہیں کہ تجھے ناز زیب دیتا ہے۔ راز کو نین سے متعلق کوئی رسالہ لکھا جائے تو دیباچے میں اس کا خلاصہ پیش کیا جائے گا۔ تو اس رسالے کے دیباچے کی موجوں یعنی سطروں کا بنانے والا مسطر ہے۔ یعنی تیری ذات سے کوئین کے رازوں کی واکشود کی ابتدا ہوتی ہے۔

قبلہ نورِ نظر، کعبۂ اعجازِ مسیح!
مرزہ دیدہ، خنجر سے، نبضِ بیمار

تو لگا ہوں کے نور کا قبلہ ہے۔ یعنی اعجازِ عیسیٰ تیری ذات میں بدرجہ اتم بسا ہوا ہے۔ شکار شدہ جانور کی آنکھوں میں حسرت، طلبِ رحم، یاس وغیرہ بھری ہوتی ہے تو ایسے صید کی پلکوں کو دیکھتا ہے تو ہمدردی و رحم کے باعث تو بھی مضطرب اور سست ہو جاتا ہے جیسے کسی بیمار کی نبض ہو۔ پلک اور نبض دونوں ایک خط کی شکل میں ہوتی ہیں۔ اس لئے ان میں مناسبت ہے۔ دونوں مصرعوں میں بھی تفت و نشر مرتب معلوم ہوتا ہے۔ نورِ نظر اور دیدہ میں تعلق ہے۔ اعجازِ مسیح اور نبض بیمار میں۔

تہمت بے خودی کفر نہ کہینچے یارب
کی ربطِ نیاز و خطِ نازِ بسیار

دوسرے مصرع میں خطِ حضور ہے۔ خطِ ناز: ناز کی تحریر یعنی خود ناز۔ حضرت علیؓ تہمت ناز والے ہیں۔ مجھے ان سے جتنا نیاز رکھنا چاہیے، اتنا نہیں ہے۔ اس کی وجہ سے کہیں مجھ پر یہ الزام نہ لگایا جائے کہ یہ کفر کے نشے میں مست ہے اور ایک قابلِ ارادت ہستی سے کافی شغف نہیں رکھتا۔

ناز پروردہ ہمدردنگ تمنا ہوں، ولے
پرورش پائی ہے، جوں غنچہ، پر خونِ اظہار

میں طرح طرح کی خواہشوں کا پروردہ ہوں۔ یعنی شروع سے گونا گوں خواہشیں رکھتا ہوں۔ لیکن جس طرح غنچہ اپنی جبلت سے اظہار کا شائق ہوتا ہے۔ اسی طرح

میں بھی ان خواہشوں کو محض دل میں بند رکھنے پر قانع نہیں بلکہ ان کا اظہار بھی کیا چاہتا ہوں۔

تنگی حوصلہ، گردابِ دو عالم آداب
دید یک غنچہ سے ہوں بسلِ نقصان بہار

دو عالم آداب: بہت سے آداب۔ آداب سے مراد آداب بہار ہیں۔ گرداب میں جو چیز گرتی ہے وہ جان سے جاتی رہتی ہے۔ حوصلے کا تنگ ہونا آداب بہار کا مقتضی ہے۔ غنچہ تنگ حوصلہ ہے اس لئے آداب بہار سے بیگانہ ہے۔ میں غنچے کو دیکھ کر بہار کے نقصان کا اندازہ کرتا ہوں اور اس نقصان پر تڑپتا ہوں۔ یعنی اگر غنچہ کم حوصلہ نہ ہوتا اور کھل جاتا تو بہار میں کس قدر اضافہ ہو جاتا۔ گرداب کا دانہ تنگ ہوتا ہے۔ اس لئے تنگی حوصلہ کو گرداب سے مشابہہ کیا ہے۔

رشکِ نظارہ تھی یک برقی تجلی کہ ہنوز
لشہ نہنوں دو عالم ہوں بہ عرضِ تکرار

یہ واضح نہیں کہ برقی تجلی سے مراد حضرت علی رضی اللہ عنہ کا جلوہ ہے یا خدا کی تجلی۔ جلوہ حیدر بھی سمجھ لیجئے۔ ایک بار یہ برقی چمکی تو رشکِ نظارہ تھی۔ یعنی نظارہ سوز تھی۔ میں چاہتا ہوں کہ اس کی تکرار ہو۔ یعنی دوبارہ چمکے۔ خواہ اس سے دونوں عالم کیوں نہ جل جائیں اس طرح میں دو عالم کے خون کا پیاسا ہوں۔ یعنی مشاہدہ تجلی کے لئے ہر قربانی دینے کو تیار ہوں!

وحشتِ فرصتِ یک جیب کشش نے کھویا
صورتِ رنگِ حنا، ہاتھ سے داناں بہار

جیب: پیراہن۔ جیب کشش: کشیدن کے متعدد معنی ہیں جن میں اکٹھا کرنا، آراستہ کرنا، رنگنا، بنانا بھی ہیں۔ غالب کسی چیز کے غائب ہونے کی مثال رنگِ حنا کے اڑانے سے دیتے ہیں۔

میں یہ وحشت رہی کہ کسی طرح ایک پیراہن تیار کرنے کی مہلت مل جائے لیکن وہ نہ ملی۔ ہم اسی پیکر میں رہے اور ہاتھ سے بہار کا دامن نکل گیا۔ یعنی بہار ختم ہو گئی۔ جشن

بہار کے لئے لباس کی ضرورت ہے۔ ہمیں توفیق ہی نہ ہوئی کہ بہار سے لطف اندوزی کا ساز و سامان اکٹھا کر سکیں!

شعلہ آواز، ولے حیرتِ داغِ انجام
موجِ مے، لیک زمر تا قدم آغوشِ خار

میں ابتدا میں شعلے کی طرح تاباں تھا لیکن انجام میں بجھ کر داغ کی طرح رہ گیا۔ اور اس حسرت ناک انجام پر حیرت ہوتی ہے۔ میں موجِ شراب ہوں لیکن سر سے پاؤں تک عدم نشہ ہوں۔ موج کا روانی آغوش سے مشابہہ ہوتی ہے۔ خار نشہ کا زوال ہے۔ یہ شعر غالب کے معاشی حالات کے پس منظر میں پڑھا جائے تو اس کے معنی آئینہ ہو جائیں۔ میں بچپن میں رئیس تھا۔ اب بے نوا ہوں۔ مزاج رئیسانہ ہے لیکن زمانے نے کامِ دل بر آری کا سامان نہ دیا۔

ہے اسیرِ ستم کش مکشِ دایم و وفا!
دلِ وارستہ، ہفتاد و دو دولت بے زار

دلِ وارستہ: آزاد دل۔ ہفتاد و دو دولت: مسلمانوں کے ۷۲ فرقے۔ میرا آزاد دل مذہبی فرقوں کے اختلافات سے بے دار ہے۔ مجھ سے توقع کی جاتی ہے کہ میں اپنے فرقے کے عقائد سے وفاداری کروں گا۔ لیکن میں اس وفا کی کش مکش کو ایک ستم کی طرح برداشت کر رہا ہوں۔ شاعر کا دل جو مذاہب سے بلند رہنا چاہتا ہے، اس کش مکش میں مبتلا ہے کہ آباؤی مسک پر قائم رہا جائے کہ نہیں!

مرثہ خواب سے کرتا ہوں، بہ کراشِ درد
بخیزہ زخمِ دلِ چاک، بہ یک دستہ شرار

دل چاک ہو گیا ہے۔ درد میں آرام لانے کے لئے دل کے زخم کو سیتا ہوں۔ کاہے سے مرثہ خواب کی سوئی اور شرار کے دھلگے سے۔ جس طرح گلدستہ پھولوں کا مجموعہ ہوتا ہے اسی طرح دستہ شرار، شرار کا خوشہ ہے۔ درد کا علاج نیند ہے لیکن سوتے وقت جلیں ہوتی ہے۔ پلکیں جلتی ہیں۔ دل و دماغ میں شرار چھوٹ رہے ہوتے ہیں۔ اس حالت میں کوششِ خواب کے باوجود درد سے راحت معلوم!

مخرم درو گرفتاری مستی معلوم !
ہوں نفس سے، صفتِ نغمہ بہ بندرگت تار

مستی کی جگہ ہستی ہوتا تو شعر کے معنی صاف ہو جاتے۔ معلوم کے معنی ہیں "نہیں"۔
جس طرح نغمہ ساز کے تار کا اسیر ہوتا ہے۔ میں سانس کے تار کا اسیر ہوں۔ کسی کو
ہستی میں گرفتاری کے درو کا کیا خبر۔ نغمے کے تعلق سے تار کے معنی ساز کے تار کے ہیں۔
اور شاعر کے تعلق سے وہ تار ہے جو رستی کی طرح باندھنے کے کام آئے !
اگر مستی ہی پڑھا جائے تو بھی کچھ نہ کچھ معنی ممکن ہیں۔ جس طرح نغمہ تار کا اسیر
ہوتا ہے، اسی طرح میں سانس کے تار کا اسیر ہوں۔ زندگی کے نشے میں مست ہوں،
انجام کا خیال نہیں۔ کبھی کبھی اپنی غفلت کا احساس ہوتا ہے تو بڑا درد ہوتا ہے۔
کسی کو میری اس اذیتِ احساس کی کیا خبر!

تھما سر سلسلہ جنبانی صد عمر ابد
ساز ہا صفت بہ ریشم کدہ نالہ زار

ساز ہا: ساز و سامان۔ صفت: رائیگاں۔ میں نے عمر ابد حاصل کرنے کی
سلسلہ جنبانی کی۔ لیکن اس میں ناکام رہا۔ موت آئی ہے اور موت قطع اُمید ہے۔ اس
لئے نالہ و آہ کے سوا چارہ نہیں۔ جب انجام یہ ہے تو کس لئے انسان گھر کو سجا تا ہے
ریشم کے فرش فروش سے بالکل ریشم کدہ بنا لیتا ہے۔ اس میں طرح طرح کے ساز و
سامان رکھتا ہے۔ حالانکہ اس کا مسکن اور یہ دُنیا دراصل زار نالی کی جگہ ہے۔ رونے
دھونے کے اس مقام میں ساز بے سرو ہیں۔ دوسرے مصرع میں نالہ کی رعایت سے
ساز کے معنی سازِ موسیقی بھی ہو سکتے ہیں لیکن وہ اتنے بڑھ چلے نہیں جتنے ساز و سامان۔

لیکن اس رشتہ تحریر میں سر تا سر فکر
ہوں بہ قدر عددِ حروفِ علیٰ سبجہ شمار

"ہوں" واؤ مجہول سے نہیں واؤ معروف سے مضارع ہے۔ اس سلسلہ تحریر میں
فکر کے اس سر سے اس سر تک میں علی کے اعداد کے مطابق دانہ بتسیج شمار کروں
علی کے ۱۱ عدد ہوتے ہیں۔ یہ قصیدہ ۱۱ شعروں کا ہے جن میں سے ۲۸ شعر متداول

دیوان میں اور ۸۲ گنجینہٴ رمعی میں ہیں!

دوست اس سلسلہ ناز کے جو سنبل و گل
ابر سے خانہ کریں ساغرِ خورشیدِ شکار

نوائے سروش میں اس سے پہلے کے شعر میں کہتے ہیں۔ عر

ریشمِ آلِ نبی کو بہ طرب خانہ دہر — زیرِ نظر شعر میں سلسلہ ناز سے مراد آلِ نبی ہے۔
اس شعر میں اور اس سے بعد کے تین شعروں میں آلِ نبی کے دوستوں کے لئے دعائیں ہیں۔
شاعر کے فہم میں دہر طرب خانہ ہے۔ دُعا دیتا ہے کہ اس خاندان کے دوست نے خانہ
میں ناؤ نوش کریں۔ نئے پرستی کے لئے دُھوپ ناگوار اور ابر و ولولہ آور ہوتا ہے۔ مہجانب
آلِ نبی نے خانے میں سنبل و گل کی طرح ساغروں کا جھگھٹ کر دیں۔ یہ ساغرِ خورشید کا
شکار کرنے والے ہیں۔ یعنی سورج سے زیادہ روشن ہیں اور دُھوپ کو ماند کر دینے
والے ہیں۔ اس طرح یہ ساغر مل کر خانے میں بادل کی کیفیت طاری کر دیں گے۔

لنگرِ عیش پر سرشارِ تماشا لئے دوام

کہ رہے خونِ خزاں سے بہ جتا پائے بہار

لنگر: وہ مقام جہاں صفت کھانا تقسیم ہو۔ دوست عیش کے لنگر پر ہمیشہ تماشا
دیکھتے رہیں اور بہارِ خزاں کے خون سے ہمیشہ پاؤں میں خانا گرا کر رنگین و شاداب رہے
بہار کا رنگ و بو کے ساتھ موجود رہنا ہی وہ تماشا ہے جس کی طرف مصرعِ اولیٰ میں
اشارہ کیا گیا ہے۔

زُلفِ معشوقِ کشش، سلسلہٴ وحشتِ ناز

دلِ عاشق، لیکن آموزِ خشمِ طرہٴ یار

وحشتِ ناز: نازِ معشوق سے پیدا شدہ وحشت۔ معشوق کی زُلفوں کا کشش
ناز سے پیدا شدہ وحشت کا سلسلہ بڑھاتی رہے۔ عاشق کا دل یار کی زُلفوں کے
تم کو مزید شکن بڑھانے کی ترغیب دلاتا رہے۔ زُلف جتنی شکن دار ہوگی، دل اتنے
ہی زیادہ پھنسے گا۔ یعنی دُعا یہ ہے کہ مہجانبِ آلِ نبی میں حسن و عشق ایک دوسرے
کو نوازتے رہیں۔

تے تمثال پری، نشہ مینا آزاد

دل آئینہ طرب، ساغر بخت بیدار

سلسلہ مہلی کے دوستوں کو یہ نعمتیں میسر ہوں۔ شراب جو پری کی طرح ہو۔

(۲) نشہ جو بوتل سے آزاد بے نیاز ہو، یعنی بغیر پے نشہ طاری رہے۔ (۳) دل جو آئینے کی طرح خوش و خرم ہو۔ چونکہ آئینے میں گرد و کدورت نہیں ہوتی اس لئے اسے شاد ماں قرار دیا ہے۔ گردِ غم کی نشانی ہے (۴) بیدار نصیب کا ساغر۔

(۲)۔ اس پورے قصیدے میں بیزاری و اضمحلال کے جذبات کا اظہار کیا گیا ہے۔

توڑے ہے عجز تنک حوصلہ، بر رُوئے زمیں

سجدہ تمثال وہ آئینہ، کہیں جس کو جبین

سجدہ تمثال: سجدے کی تصویر رکھنے والا۔ جبین وہ آئینہ ہے جس میں سجدے کا نقش ہوتا ہے۔ غایت عجز میں انسان آئینے کو زمین پر پھینک دے گا جس سے وہ ٹوٹ جائے گا۔ آئینہ حقیقت کو آنکھوں کے سامنے لاتا ہے، اس لئے آئینے کو توڑنا ایسا کام نہیں جیسے سراہا جاسکے۔ زمین پر سر رکھ کر سجدہ کرنا عاجزی اور کم حوصلگی ہے جس سے جبین کا آئینہ ٹوٹ جاتا ہے۔ اگر معمولی آئینے کو توڑنا معیوب ہے تو جبین کا آئینہ توڑنا اور بھی معیوب ہوا۔

توڑے ہے نالہ مر شتہ پاس افسانہ
مرکز ہے، دل جرت زدہ شغل تسکین
مر شتہ: بغیر اضافت کے تہذیب کو کہتے ہیں اور اضافت کے ساتھ تصوری مقدار کو۔ یہاں اضافت کے باوجود تہذیب و جاہلہ کا رہا مراد ہے۔ پاس: لحاظ، محافظت۔ روتے وقت سانس میں غفلت پڑتا ہے۔ اس سے شاعر کتابے کا نالہ سانسوں کی نگہداشت کو بھلا دیتا ہے یا حیات کا خیال نہیں رکھتا۔ لیکن حیران دل تسکین کا معرکہ مرکز ہے یعنی جاں کاہ نالوں کے بعد دل کو تسکین حاصل ہوتی ہے۔

یاس، تمثال بہار آئینہ استغنا

وہم، آئینہ پیدائی تمثال یقین

بہار آئینہ: بہار کا جلوہ دکھانے والی۔ تمثال بہار آئینہ: ایسی تصویر جس میں بہار کا عالم ہو۔ تمثال بہار آئینہ استغنا: استغنا کی وہ تصویر جو بہار نما ہو۔ آئینہ پیدائی تمثال یقین: یقین کی تصویر کے ظاہر ہونے کا آئینہ۔ استغنا کی خوشگوار تصویر سے غلط فہمی نہ ہونی چاہئے۔ قناعت استغنا دراصل نا اُمید کی دوسرا نام ہے یقین کی تصویر کا ظہور پزیر ہونا بھی دھوکا ہے کیونکہ جسے ہم یقین سمجھتے ہیں وہ محض وہم ہے اس طرح استغنا اور یقین دونوں بھیج ہیں۔

خوں ہوا، جوش نکتہ سے دو عالم کا دماغ
بزم یاس، اک سوئے پیدائی و اخفا رنگیں

اک سوئے پیدائی و اخفا: وجود و عدم کے دوسری طرف۔ غالب ہی کا ایک مصرع ہے۔ ع میں عدم سے بھی پرے ہوں ورنہ غافل بارہا۔ دنیا واہوں نے طرح طرح کا، تمنائیں کیں۔ ناکام رہے، دماغ خوں ہو گیا۔ وجود و عدم سے پرے بزم یاس سبھی ہے اور تمنائوں کے خون سے رنگین ہے۔ یاس کی محفل کا رنگین ہونا تمنائوں کی ناکامی اور یاس کے پھلنے پھولنے کی نشانی ہے!

خانہ ویرانی اُمید و پریشانی بیم

جوش دوزخ ہے خزان چمنِ خلد بریں

ہمیں اپنے نیک انجام کا اُمید نہیں۔ یہ اُمید برباد ہو گئی ہے۔ ایک خوف ہمیں پریشان کر رہا ہے کہ جھنٹ کا باغ ہمارے مقصوم میں نہیں۔ اس تو میدی و پریشانی کے سبب ہمارے لئے تو باغ بہشت پر خزاں آگئی اور ایسی زبردست خزاں آئی کہ وہ جوش دوزخ سے کم نہیں!

بادِ افسانہ بیمار ہے، عیسیٰ کا نفس

استخوان ریزہ موراں ہے، سلیمان کا نگین

باد: صدمہ، کلام۔ بادِ عیسیٰ حضرت عیسیٰ کے حیات بخش سانس کو کہتے ہیں۔ سلیمان کے نگین پر اسمِ اعظم کندہ تھا۔ جس کی وجہ سے جن و انس و وحوش و طیور سب ان کے زیرِ نگین تھے۔ چوٹی لنگے مقابلے میں حقیر ترین مخلوق ہے۔ اس شعر میں دمِ عیسیٰ اور شوکتِ سلیمان دونوں کی بے حقیقتی دکھائی ہے۔ بادِ نفس سانس کے صدمے کو کہتے ہیں۔ کہتے ہیں کہ عیسیٰ کا نفس کسی بیمار کے افسانے کی طرح صدمہ پہنچانے والا تھا۔ یہ کہنا بے کار ہے کہ وہ زندگی دیتا تھا۔ سلیمان کی حشمت کی نشانی یعنی اس کی انگوٹھی چوٹیوں کی ہڈیوں کے ٹکڑے سے زیادہ وقعت نہیں رکھتی۔ آج چشمِ عبرت سے دیکھا جائے تو دونوں میں کیا فرق ہے!

موج خمیازہ یک نشہ، چہ اسلام و چہ کفر
 کجی یک خطِ مسطر، چہ توہم، چہ یقین
 غالب انگڑائی لینے کو موج کی روش سے تشبیہ دیتے ہیں۔ کیا اسلام اور
 کیا کفر ایک نشہ کی بہر ہیں۔ نشہ عدم ہوش ہوتا ہے۔ گویا اسلام و کفر غور و فکر
 کا نتیجہ نہیں، محض ایک نشہ و غفلت ہیں۔ وہم اور یقین (شکوہ رکھنا یا راسخ
 اعتقیدہ ہونا) دونوں ایک پیمانے کی کجی ہیں۔ یعنی راستی سے بھٹک جانے کا نام ہیں۔
 توہم کا تعلق کفر سے اور یقین کا تعلق اسلام سے ہے!

قبلہ و ابرو سے بت، یک رہ خوابیدہ شوق
 کعبہ و بیت کدہ، یک محل خواب سنگیں

رہ خوابیدہ: رہ دور دراز۔ قبلہ جس کی طرف سجدہ کیا جاتا ہے۔ ابرو اور
 محراب نماز میں مماثلت ہے۔ محل میں وقت سفر سو بھی جاتے ہیں۔ اس لئے یہاں محل
 حجرہ خواب کے معنی میں ہے۔ خواب سنگیں: بہت گہرا خواب یعنی غفلت۔ قبلہ اور
 بیت دونوں کی عبادت راہ دور دراز ہے۔ کعبہ اور بیت کدہ دونوں شدید غفلت کے
 مقام ہیں۔ یعنی کعبہ و دیر، منزل تک نہیں پہنچا سکتے!

بیش بسمل کدہ عیدِ حریفانِ محسوم
 خوں ہوا آئینہ کہ ہو جامہ طفلانِ رنگیں

بسل کدہ عید: عید گاہ۔ کوئی یہ کہے کہ حریفوں نے عید گاہ میں قربانیاں کیں
 اور دھوئیں مچائیں تو یہ غلط ہے، خواہ ثبوت کے طور پر خوں، آئینہ، افہار ہو،
 خواہ لڑکوں کا جامہ خوں سے رنگیں ہو۔ میں نہیں مان سکتا کہ لوگوں نے عیش کیا ہوگا۔
 آئینہ ہونے سے مراد ہے صریح دلیل بن کر ظاہر ہونا۔ بزار کی فضا سے شاعر یقین
 نہیں کر سکتا کہ عید بھی دلوں کو کھلا سکتی ہے!

نزعِ محمود ہوں اُس دید کی دُمن میں کہ مجھے
 رشتہ سازِ ازل ہے، نگہ بازِ پسین!

نزع محمود: حمار کا وہ شدید عالم جس میں نزع کی کیفیت ہو۔ اُس دید سے مراد

حُسنِ ازل کی دید ہے۔ میں اسے دیکھنے کے اشتیاق میں تڑپ رہا ہوں۔ میری پیچھے
 پلٹنے والی نگاہ ازل پر جا کر رکتی ہے، جیسے یہ ازل کے ساز کا تار ہو۔ یعنی نشہ ازل
 اور میری نگاہ میں بڑی ہم آہنگی ہے۔ نوائے مروض میں اس سے پہلے شعر میں زمرہ
 اہل جہاں کا مذکور ہے۔ اس سے عدم دلچسپی کا اظہار کیا ہے۔ اس شعر میں کہتے ہیں
 کہ میری دلچسپی ازل کے حُسن اور اس کے کلام میں ہے

حیرت آفت زردہ عرض دو عالم نیرنگ
 موم آئینہ، ایجاد ہے، مغزِ تمکین

دو عالم نیرنگ: بہت سی نیرنگیاں یعنی زمانے کا رنگ بدنا۔ موم آئینہ: رونا
 ہے کہ ابتدا نشیے کی کُشت پر مسالے کی بجائے موم لگانے تھے تاکہ نظر آ کر پار نہ گزرے
 اور شیشہ آئینے کا کام دے۔ آئینہ ایجاد: دُنیا۔ تمکین: مستقل مزاجی، ذری مرتبہ
 ہونا۔ دُنیا میں نیرنگیوں کی کثرت دیکھ کر حیرت بھی پریشان ہے۔ یعنی ہم روز روز کے
 انقلابوں سے حیرت کے عالم میں ہیں۔ جو لوگ مستقل مزاج اور بھاری بھر کم ہونے کے
 مدعی ہیں اُن کا مغز آئینہ عالم کا موم بن کر رہ گیا ہے۔ مغز اور موم میں مشابہت ہے
 موم ظالم مزاج ہے اس لئے اس کا وصف تمکین نہیں، نیرنگی ہے۔ دوسرے مصرع کا
 مفہوم ہے کہ کوئی شخص دُنیا میں کتنا بھی مستقل مزاج یا عزم و جاہ کا بھرم باندھنا
 چاہے، اس کی ہستی آئینہ عالم کے لئے موم سے زیادہ حیثیت نہیں رکھتی یعنی وہ
 بھی نیرنگ کا شکار ہو کر رہے گا

دُشتِ دل سے پریشان ہیں چراغانِ خیال
 باندھوں ہوں آئینے پر چشمِ پری سے آئین

آئین باندھنا: آئینہ بندی کرنا۔ میرا خیالستان میری دُشت کی وجہ سے پریشان
 ہے۔ میں آئینے کی رونق کے لئے اس پر چشمِ پری باندھ رہا ہوں۔ پری کا تعلق جنوں
 آسب سے ہوتا ہے۔ آئینے میں کسی حسین کی آنکھ کا عکس پڑے تو آئینے کی
 رونق تو بڑھ ہی جائے گی لیکن اس سے اپنی دُشت ضرور بڑھے گی

کوچہ دینا ہے پریشاں نظری پر، سحر
رم آہو کہ ہے ہر ذرے کی چشمک میں کہیں

کوچہ دینا: راستہ دینا۔ پہلے مصرع میں نظر کے انتشار کا ذکر ہے اور دوسرے میں آہو کے رم کا۔ ذرے چھل کرتے ہیں تو یہ معلوم ہوتا ہے کہ آنکھوں سے اشارہ کرتے ہیں اور یہ ہرن کا بھاگ دوڑ کے لئے ایک حیلہ بن جاتا ہے۔ اسی چشمکِ ذرات کی وجہ سے سحر میں انسان بھی ادھر ادھر دیکھنے پر مجبور ہو جاتا ہے۔ یعنی سحرانے پریشاں نظری کا موقع دیا۔

چشمِ امید سے گرتے ہیں دو عالم، جوں اشک
یاس، پیانہ کشی گریہ مستانہ نہیں!

جس طرح آنکھ سے آنسو گر جاتا ہے، اسی طرح امید کی آنکھ سے دوڑوں عالم گر پڑے۔ یعنی اب ہمیں دوڑوں عالموں سے متعلق کسی قسم کی امید نہیں۔ یاس کا عالم ہے اور یاس مستانہ دارنالی کا پیانہ نہیں پیتی۔ مستانہ گریہ عشق میں کیا جاتا ہے۔ یاس میں جو گریہ کر رہے ہیں وہ مستانہ نہیں!

کس قدر فکر کو ہے نالِ قلم، موئے دماغ
کہ ہوا خونِ نگر، شوق میں، نقشِ تمکین

نالِ قلم: قلم کے اندر کا باریک ریشہ کتنا ہے تصنیف و تالیف کے کاموں سے بالخصوص شعر گوئی سے۔ موئے دماغ: خلل انداز شخص۔ تمکین: ثابت قدمی، شوکت۔ شاعر قلم لے کر مضامین کی تلاش میں کھو جاتا ہے۔ یہ گہری سوچ پریشان کن ہے۔ ہوس یہ ہے کہ نادر خیالات پیش کریں گے تو دنیا میں ہمارا نقش تمکین بیٹے گا۔ مرتبت کے اس شوق میں کثرتِ مطالعہ و تصنیف و تالیف سے نگاہیں خون ہو گئیں موئے دماغ، لفظی معنی میں نالِ قلم سے مشابہ ہے۔

عذرِ لنگ، آفتِ جوانِ ہوس ہے یارب!
جل اٹھے گرمیِ رفتار سے، پائے چو ہیں

عذر: سبب۔ اس جگہ اس کے معنی حیلہ نہیں ہو سکتے۔ پائے چو ہیں: لکڑی کے

وہ پاؤں، جنہیں ہاندھ کر نٹ رسی پر چلتے ہیں۔ ہرمزدین فوشر واں کا سپہ سالار بہرام چو میں مراد نہیں۔ ہوس کی بھاگ دوڑ بالآخر انسان کو لنگڑا اور بے کار بنانے کا باعث ہوتی ہے۔ لکڑی کے پاؤں زیادہ تیز چلنے سے بے کار ہو گئے۔ آدمی کی طاقت محدود ہے۔ اس پر زیادہ بوجھ ڈالنے سے ہمتِ جواہر دے جاتی ہے اور آدمی ناکارہ ہو جاتا ہے۔

نہ تما، نہ تماشا، نہ تخیل، نہ نگاہ

گردِ جوہر میں ہے آئینہ دل پر وہ نشیں

جوہر فولادی آئینے میں نقطوں یا لکیروں کی شکل میں نمودار ہوتا ہے۔ یہاں نقطوں اور دھبوں کی شکل کی طرف اشارہ ہے جو گرد سے مشابہ ہے۔ تخیل آئینے کی خصوصیت ہے کیونکہ یہ جدر دیکھتا ہے دیکھتا ہی رہتا ہے۔ اس قصیدے میں بے زاری اور مایوسی کے جذبات ہیں اور وہی اس شعر میں ہیں۔ میرے دل کا آئینہ گرد میں ڈوبا ہوا ہے۔ کون سی گرد؟ جوہر کی گرد۔ گردِ جوہر سے اٹا دینے میں غالب نے اس طرف اشارہ کیا ہے کہ کثرتِ کمال کے باوجود ان کا دل بے قدر ہے۔ اس دل میں نہ کوئی تما ہے نہ اس آئینے میں کوئی منظر دکھائی دیتا ہے۔ نہ کسی بات پر حیرت ہے نہ یہ کسی کی طرف دیکھتا ہے۔ غرضیکہ ان کا دل ہر جذبے سے عاری ہو گیا ہے۔

کھینچوں ہوں آئینے پر خندہ گل سے سطر

نامہ عنوان، بیانِ دلِ آزرده نہیں

نسخہ سرخشی میں قرأت ہے مع نامہ، عنوانِ بیانِ دلِ آزرده نہیں۔ میری رہائے میں اس طرح معنی نہیں نکلتے۔ میں مندرجہ بالا قرأت تجویز کرتا ہوں۔ آئینے سے مراد آئینہ دل ہے۔ سطر: کھینچنے کا آلہ۔ سطر کھینچنا: کاغذ پر سطریں کھینچنا۔ صاف و شفاف ہونے کی وجہ سے آئینے کو گردِ غم سے پاک مان سکتے ہیں۔ خندہ گل تو خوشی کی نشانی ہے ہی۔ سطریں کسی مادی چیز سے کھینچی جاتی ہیں۔ خندہ سے سطریں کھینچنے کا کام تو لیا نہیں جاسکتا۔ اس لئے یہ ممکن ہے کہ آئینے پر کھلے ہوئے پھول کو رکھ کر اس کی پتھروں کے سہارے سطریں کھینچی جائیں۔ سطریں کھینچنے کے بعد

صفحہ آئینہ پر نام لکھیں گے۔ اس نام کا عنوان دل آزرہ کی رام کہانی نہیں۔ یعنی میں نے طے کیا ہے کہ دل کو خندہ لگی کی طرح خوش رکھا جائے اور محبوب سے ہنسی خوشی کی باتیں کی جائیں۔

رنجِ تعظیم مسیحا نہیں اٹھتا مجھ سے

درد ہوتا ہے مرے دل میں جو توڑوں بالیں

بالیں شکستن: کسی کی تعظیم کے لئے سر اٹھانا۔ میں اپنے معالج حضرت عیسیٰ کی تعظیم کی تکلیف نہیں اٹھا سکتا۔ اگر تکیے سے سر اٹھاتا ہوں تو میرے دل میں درد ہوتا ہے۔ مراد یہ ہے کہ مجھے مسیحا کے علاج سے عقیدت نہیں۔ اس کی طرف توجہ نہیں کرنا چاہتی۔

بسکہ گستاخی اربابِ جہاں سے ہوں بلوں

پر پروانہ مری بزم میں ہے، خنجر کین

اہل دنیا کی گستاخی مجھے رنجیدہ کرتی ہے۔ پروانے کا مری بزم میں آکر پرافشال ہونا ایسی ہی در اندازی ہے۔ مجھے اس سے ایسی تکلیف پہنچتی ہے جیسے کسی نے کپنے کی وجہ سے میرے خنجر چھو دیا ہو! پر اور خنجر میں مناسبت ہے۔

اے عبارت، تجھے کس خط سے ہے دریں نیرنگ؟

اے نگہ، تجھ کو ہے کس نقطے میں مشقِ تسکین

اس شعر میں گریز کا معنوں ہے۔ چنانچہ اگلا شعر ہے

کس قدر ہرزہ سراہوں کہ عیناً ذاً بالث

یک قلم خارج آداب و قار و تمکین

چونکہ ابھی تک طرح طرح کے موضوعات پر لکھ رہے تھے اور دنیا کی نیرنگیوں سے سبق لے رہے تھے۔ اب اپنی تحریر کو مخاطب کر کے کہتے ہیں کہ تجھے کس کی تحریر سے دنیا کی نیرنگیوں کی وضاحت ہوتی ہے! اے نگہ! کس نقطے پر دیکھنے سے تجھے تسکین ہوتی ہے؟ ظاہر ہے کہ ادھر ادھر کے موضوعات سے درس نہیں لینا چاہیے۔ بلکہ حضرت علیؑ کی تحریر سے۔ اسی طرح آنکھ کو عالم موجودات میں کسی شے کو دیکھ

تسکین نہیں حاصل کرنی چاہیے بلکہ حضرت علیؑ کی ذات کو دیکھ کر۔

جلوہ ریگِ رواں دیکھ کے گردوں ہر صبح

خاک پر توڑے ہے آئینہ نازِ پروں

صبح کے وقت ریگستان میں اڑتی ہوئی ریت کا منظر اتنا دل کش معلوم ہوتا ہے کہ اسے دیکھ کر آسمان نے عقد ثریا کا آئینہ منیٰ پر توڑ دیا۔ کیونکہ یہ اتنا خوش نما نہ تھا۔ ریت کے ذروں، تاروں کے جھگھٹ اور آئینے کے ریزوں میں مشابہت ہوتی ہے!

شورِ اوہام سے مت ہوشِ خونِ انصاف

گفتگو بے مزہ و زخمِ تمنا نمکیں

اوہام بالعموم مذہبی عقیدے میں وہم و شکوک کو کہتے ہیں۔ شبِ خونِ شبنون انصاف کے ساتھ بھی آتا ہے۔ زخمِ کانمکیں یا نمک زدہ ہونا اس کے ہرے ہونے کے معنی میں ہے۔ شور کے معنی کھاری کے بھی ہیں اور یہاں یہ مناسبت بھی شاعر کے ذہن میں ہے۔ شعر کی نثر ہوگی۔ شورِ اوہام سے شبنونِ انصاف، گفتگو کسپے مزہ ہونا اور زخمِ تمنا کانمکیں ہونا مت ہو جو جو۔ ضعیف العقیدہ لوگوں کے شورِ غل سے انصاف و حقیقت کا خاتمہ نہ ہونے پائے۔ نیز اس شور سے گفتگو میں بے لطفی نہ آجائے یا تمنا کا زخم نہ سڑ جائے۔ آخر الذکر فقرے سے خواہش پوری ہونے کے امکانات کا کم ہو جانا مراد ہے۔ تمنا، وصلِ محبوبِ حقیقی کی ہو سکتی ہے۔

ختم کر ایک اشارت میں عباراتِ نیاز

جوں مہ نو ہے نہاں گوشہ ابرو میں جبین

عباراتِ نیاز: حضرت علیؑ کی جناب میں نیاز کے مضامین۔ جبین: عربی میں کونچلی کو کہتے ہیں۔ یعنی گوشہ ابرو سے لمبی طرف پیشانی۔ فارسی اور اردو میں مطلق پیشانی کے معنی میں آنے لگے۔ یہاں طرف پیشانی مراد ہے۔ مطلب ہوا۔ اے قلم! ایک اشارے یعنی چندہ بلغ لفظوں میں نیاز و طاعت کے مضامین سادے جس طرح جبین گوشہ ابرو میں چھپی ہوتی ہے۔ سامنے سے دیکھنے سے جبین طرف

پیشانی) نہاں ہی دکھائی دیتی ہے۔ یہ سامنے سے ایک خط جیسی دکھائی دے گی۔
یعنی نئے چاند کی طرح۔ نور اور سفیدی و چہ شبہ ہے۔ چونکہ ابرو پھوٹی چیز ہے اور
جس قدر بڑی۔ انہیں کی مائلت پر شاعر چاہتا ہے کہ نیاز کا طو بار بھی چند الفاظ
میں بند کر دیا جائے!

معنی لفظ کرم، بسلہ نسخہ حسن
قبلہ اہل نظر، کعبہ ارباب یقین

کرم کے لفظ سے کیا مراد ہے۔ حضرت علیؑ کی ذات، وہ حسن کی کتاب کی بسم اللہ
ہیں۔ یعنی دنیا میں حسن کی ابتدا انہیں سے ہوئی ہے۔ وہ عقل مندوں کے قبلہ اور
راسخ العقیدہ لوگوں کے کعبہ ہیں۔

جلوہ رفتار مر جاوہ شرع تسلیم!
نقش پا جس کا ہے توحید کو معراج جبین

جلوہ رفتار: جلوے کو رفتار میں لانے والا یعنی جلوہ دکھانے والا۔ شرع تسلیم:
خدا کی مرضی کو تسلیم کرنے کا مسلک۔ وہ خدا کی مرضی اور احکامات کو قبول کرنے کے
راستے پر جلوہ آرا ہیں۔ یعنی مرضی مولا کے آگے ان کا سر تسلیم خم ہے۔ توحید کو:
توحید کے لئے کسی کو توحید کی راہ پر گام زن ہونا ہے تو ان کے نقش پا پر سجدہ کر
یہ جس کے لئے معراج ہے اور توحید پر اعتقاد کا سب سے پکا ثبوت
کوہ کوہیم سے اس کے پہے جگر باختگی
نہ کرے نذر صدا، ورنہ تبار تمکین

جگر باختگی: ڈرنا۔ پہاڑ حضرت علیؑ کے خوف سے ہر سال ہے ورنہ صدا کر کے اپنی
تمکین کو ہاتھ سے نہ گنوا تا۔ کسی آواز کی پہاڑ سے بازگشت کو صدائے کوہ کہیں گے۔
یہ صدایاں کی صدا ہے۔ صاحب تمکین خاموش رہتا ہے۔ خائف آدمی فریاد کرتا ہے۔

وصفِ دلدل ہے مرے مطلع ثانی کی بہار
جنتِ نقشِ قدم سے ہوں میں اسکے گل جبین

مطلع ثانی میں دلدل کا وصف کرتا ہوں۔ اس کا نقش قدم جنت کی طرح ہے۔

اور میں اس جنت سے پھول پیتتا ہوں۔

گرورہ، سرمہ کش دیدہ ارباب یقین
نقش ہر گام، دو عالم صفہاں زیر نگین

اصفہاں کا سرمہ مشہور ہے۔ نیز اگلے وقتوں میں اصفہان بڑا بارونق شہر سمجھا جاتا
تھا۔ مثل تھی اصفہاں نصف جہاں۔ دو عالم صفہاں: بہت سے اصفہان۔ زیر نگین:
زیر اقتدار۔ کیونکہ نگین خاتم سے مہر کا بھی کام لیا جاتا ہے۔ دلدل کے پاؤں سے اٹھنے
والی گرد راسخ العقیدہ لوگوں کی آنکھ میں سرمہ لگا کر بصیرت عطا کرتی ہے۔ اس کے
ہر قدم کا نقش کتنے اصفہانوں کو اپنا مطلع رکھتا ہے۔ یعنی اصفہان سے زیادہ
بارونق ہے اور سرمہ اصفہانی سے زیادہ روشنی عطا کرتا ہے۔

برگ گل کا ہو جو طوفان ہوا میں عالم
اس کے جولاں میں نظر آدے ہے یوں دامن زین

وہ جب دوڑتا ہے تو زمین گدھا دامن ایسے خوش نما معلوم ہوتا ہے جیسے طوفان
کے وقت ہوا میں پھول کی پتھر پیاں اڑتی ہوں!

اس کی شوخی سے، ہر حیرت کدہ نقش خیال
فکر کو حوصلہ فرصت اور راک نہیں

اس کی شوخی اور تیز رفتاری ایسی ہے کہ اس کا اندازہ نہیں کیا جاسکتا۔ شاید
تصور اس کا اندازہ کر سکے لیکن خیال کی دنیا میں بھی اس کی شوخی نے ایک حیرت کدہ
بنادیا ہے اور فکر اس حیرت کدے میں دلدل کی شوخی کی شناخت نہیں کر سکتا، گرفت
نہیں کر پاتا۔ یعنی شوخی ایسی بے نہایت ہے کہ تصور انسان دنیائے فکر میں بھی
حیران ہو کر رہ جاتا ہے!

جلوہ برق سے ہو جائے نگہ عکس پذیر
اگر آئینہ بنے حیرت صورت گر چین

صورت گر چین: چین کے تصور، چینی نقاش مشہور ہیں۔ دلدل کی شوخی دیکھ کر
چین کے ماہر نقاش بھی حیران ہیں کہ اس کی تصویر کیونکر بنائی جائے۔ آئینہ میں جب

دلیل کا عکس پڑتا ہے تو وہ بھی نقاشِ حین کی طرح بھونچکا رہ جاتا ہے۔ آئینہ تو آگے بھی حیران تھا۔ دلیل کے عکس کے بعد تو بالکل ہی حیران ہو گیا۔ اس وقت نگاہ اگر کھینٹنے میں دیکھے تو دلیل کا عکس کیا برقِ جلوہ دکھائی دے گا؟ یعنی دلیل میں اتنی شوخی ہے کہ اس کا عکس جلوہ برق کی طرح ہے۔

ذوقِ گلِ چینی نقشِ کفِ پاسے تیرے
عزتی چاہے ہے کہ ہو در پر ترے خاکِ نشیں

اس سے پہلا شعر نوائے سروش میں درج ہے جس میں حضرت علیؑ سے خطاب کیا گیا ہے۔ چنانچہ مندرجہ بالا شعر بھی دلیل کے بارے میں نہیں، حضرت علیؑ کے بارے میں ہے۔ تیرے پاؤں کے نقش سے گلِ چینی کے لئے آسمان تیرے دروازے پر زمین پر بیٹھا ہوا چاہتا ہے کہ تُو در سے گزرے، خاک پر تیرا نقش قدم بیٹے۔ تو وہ اس سے استغاضہ کرے۔

تجھ میں اور غیر میں نسبت ہے، ویکین بر تضاد
وہی ختمِ رُسل تو ہے بر اثباتِ یقین

ختمِ رُسل: حضرت محمدؐ۔ وہی: جس کو وصیت کی جلتے۔ یعنی جو صحیح معنی میں جانشین ہو شیعوں کے عقیدے کے مطابق حضرت علیؑ رضی اللہ عنہما کو رسولؐ کا خلیفہ اول ہونا چاہیے تھا۔ "غیر" سے مراد دوسرے خلفائے کرام ہیں۔ تجھ میں اور غیر میں یہ نسبت ہے کہ تو یقیناً رسولؐ کا وہی تھا۔ یعنی رسولؐ کی خواہش تھی کہ تو ان کا جانشین ہو جب کہ دوسرے خلفائے راشدین وہی رسولؐ نہیں تھے۔ اس طرح تجھ میں اور ان میں تضاد کا تعلق ہوا۔

دارِ دیوانگی دل کہ ترا مدحت گر
ذرت سے سے بانہ ہے خورشیدِ فلکِ پرائیں

آئین ہا زہنا: آئینہ بندی کرنا، زیبائش کرنا۔ میرے دل کی دیوانگی کا داد دے کہ میں ذرت سے خورشید کی تڑپ کا حوصلہ کر رہا ہوں۔ تو خورشید کی طرح ہے اور میرے مدبرِ مفاہین محض ذرت سے۔ آرائش کسی بہتر چیز سے ہوتی ہے، کم تر

سے نہیں

(۳)

یہ بھی حقیقت میں ہے لیکن نامکمل۔ اس کی تشبیہ کے اشعار ہی کہے گئے۔ ان میں سے تین شعر متداول دیوان میں منتخب ہو کر غزلیات کی ضمن میں گئے۔

بر گمانِ قطعِ زحمت، نہ دوچارِ خامشی ہو
کہ زبانِ سرمدِ آلود، نہیں تیغِ اصفہانی

زبانِ سرمدِ آلود: خاموش زبان۔ کیونکہ سرمد کھانے سے آواز جاتی دیتی ہے۔ اصفہان کی دو چیزیں مشہور ہیں سرمد اور تلوار۔ اس طرح دوسرے مصرع میں ان دونوں کا اجتماع پر لطف ہے۔ شعر کے معنی یہ ہیں کہ یہ گمان نہ کر کہ خاموش رہنے سے ساری مصیبت دور ہو جائے گی۔ زبانِ خاموش تلوار نہیں کہ زحمت کو قطع کر دے!

بر فریبِ آشنائی، بر خیالِ بے وفائی
نہ رکھ آپ سے تعلق، مگر ایک بدگمانی

حقیقت آشنائی کے لئے اپنی ذات اور احساسِ ذات کو فنا کرنا ہوتا ہے۔ سچ ہم ہیں تو ابھی راہ میں ہے سنگِ گراں اور۔۔۔ انسان کی ذات بھی اپنی نہیں۔ تجھے کبھی یہ فریب ہوتا ہے کہ تیری ذات تیرے ساتھ دوستی و غلوں کا برتاؤ کر رہی ہے۔ کبھی یہ خیال ہوتا ہے کہ یہ تیرے ساتھ بے وفائی کر رہی ہے۔ بہتر یہ ہے کہ اپنے آپ سے بھی کوئی تعلق نہ رکھ، سوائے ایک بدگمانی کے۔ یعنی اپنی ذات پر بھی اعتماد نہ رکھ۔ خودی کو ختم کر دے!

نظرے سوئے کہتاں، نہیں غیر شیشہ سا مال
جو گدازِ دل ہو مطلب، تو چین ہے سنگِ حافی

"مطلب" سے مراد مطلوب ہے۔ سنگِ جانی: پتھروں کے بیچ زندگی بسر کرنا یعنی جفا کشی۔ غالب کے زمانے میں پہاڑ گری سے بچنے کی تفریح گاہ نہ تھے بلکہ جفا جوئی کے مقام تھے۔ پہاڑ کی طرف نظر رکھنا یعنی پہاڑوں پر چلے جانا کوئی جفا کشی

نہیں بلکہ نظر کو شیشے کی طرح نرم کر دینے کا باعث ہے۔ اگر دل گدازی یعنی تنزیہ پر جزبات مقصود ہو تو پہاڑوں پر جانے کی جفاکشی اس کے لئے چمن ہے یعنی بہت سے مواقع فراہم کرتی ہے۔

برفراز گاہِ عبرت، چہ بہار و کوستا شاہ
کہ نگاہ ہے سیر پرش بر عزائے زندگانی

عبرت کی بلندی پر چڑھ کر دیکھا جائے تو بہار اور طرح طرح کے مناظر سب حقیقت ہیں۔ نگاہِ زندگی کے ماتم میں سیاہ پوش ہے یعنی اہل نظر کی نگاہ دیکھ سکتی ہے کہ دنیا میں زندگی اتنی مختصر ہے کہ ادھر پیدا ہوئی ادھر ختم۔ بس ماتم کرنے کا مقام ہے۔ نگاہ چونکہ کالی تپلی میں سے نکلتی ہے۔ اس لئے اسے سیاہ پوش کہنے کا جواز ہے! یہ فراقی رفتہ یاراں، خط و حرف، تو پریشاں
دلِ غافل از حقیقت، ہمہ ذوقِ قصہ خوانی

قصہ خوانی: داستاں گوئی۔ قصہ سنانا۔ میرے جو دوست انتقال کر گئے، ان کی یاد ہر دم ستاتی ہے۔ اب جو میں کچھ لکھنے بیٹھتا ہوں تو حروف اور سطریں پریشاں اور کچھ مچ ہو جاتی ہیں جیسے ماتم میں بال پریشان کئے ہوں۔ دل کو مرگ و زینت کی حقیقت معلوم نہیں۔ وہ دم تحریر صرف اپنے دوستوں کے فراق کا خیال کرتا ہے اور ان کے قصے سنانا رہتا یا لکھتا رہتا ہے۔

تپشِ دلِ شکستہ، پائے عبرت، آگہی ہے
کہ ندے عنانِ فرصت بر کشاکشِ زبانی

عنانِ فرصت دینا: وقت فراہم کرنا، موقع دینا۔

ٹوٹے دل کی تڑپِ عبرت کو غرار کرتی ہے کہ وہ زبانی کچھ بھٹی کو پیدا ہونے کا موقع ہی نہ دے۔ طرح طرح کی کچھ بھٹیوں میں انسان خود بھی بہک جاتا ہے۔ دوسروں کو بھی بہکاتا ہے۔ یہ عبرت آموزی کی نغمی ہے۔ دل کو گراہنے کی شدت، احساسِ درکب حقیقت کر سکتی ہے اور یہ درک حقیقت کا ہونگا۔

”عبرت آگہی“ کو ایک ترکیب مان لیا جائے تو شعر کے معنی یہ ہوں گے۔

۳

دلِ شکستہ کی تڑپِ عبرت آگہی کے لئے وجود میں آتی ہے تاکہ تو زبانی کھینچ
تان کو وجود میں آنے کا موقع ہی نہ دے!
پہلے معنی بہتر ہیں +

نوفاکو آبرو ہے، نہ جفا تمیز جو ہے!
چہ حسابِ جاں فشانی؟ چہ غرورِ دلِ فشانی

وفا اور جاں فشانی عاشق سے متعلق ہیں اور جفا اور دلِ ستانی محبوب سے۔
آج کل وفا کی کوئی آبرو نہیں، اس لئے جان دینے پر آمادہ رہنے کی کیا اہمیت؟
حسینوں کی جفا کو تمیز نہیں کر سکی پر کی جائے اور کس پر نہیں۔ کوئی حسین اس بات پر
غرور کرے کہ میں نے تمہارا دل لے کر تمہیں عشق کا موقع دیا تو یہ غرور نامناسب ہے۔
کیونکہ اس محبوب کو تو سچے اور جھوٹے عاشق میں بھی تمیز نہیں!

پہ شکنج جستجو، بر سراب گفتگو
تنگ و تاز آرزو، بر فریبِ شادمانی

شکنج: زنجیر۔ آرزو شادمانی کے لئے بھاگ دوڑ کر رہی ہے لیکن یہ دھوکا ہے۔
اس کی تنگ و تاز کہاں ہو رہی ہے۔ جستجو کی زنجیر اور باتوں کے سراب میں۔ آدمی طرح
طرح کی آرزوئیں کرتا ہے۔ انہیں پورا کرنے کی جستجو کرتا ہے لیکن ایک زنجیر میں بندھا
ہوا ہے۔ کوئی راستہ سمجھائی نہیں دیتا۔ لوگوں سے طرح طرح کی بات چیت کرتا ہے کہ
شاید اسی طرح مقصد بر آری ہو جائے لیکن نہیں ہوتی۔ یہ تمام کوششیں فریب ہیں۔

نہیں شاہراہِ اوہام، بجز آں سوئے رسیدن
تری سادگی ہے غافلِ درِ دل پر پاسبانی

غائبِ مشکگ ہیں۔ اوہام بھی مذہبی عقائد میں تشکیک کے سوا کچھ نہیں۔ اس
شعر میں اوہام یا تشکیک کا جواز پیش کیا گیا۔ جو لوگ تشکیک کو الحاد سمجھتے ہیں وہ
غلطی پر ہیں۔ اوہام کا راستہ بھی عالم موجودات سے، اس طرف یعنی ماورائیت کی
طرف لے جاتا ہے۔ جو لوگ درِ دل پر پاسبانی کرتے ہیں کہ کوئی دہم و شک اس میں داخل
نہ ہونے پائے، وہ سادہ لوح ہیں۔ وہم اور تشکیک بھی اس عالم سے دوسری طرف

لے جاتے ہیں :

چہ اُمید و نا اُمیدی ؟ چہ نگاہ و بے نگاہی ؟
ہم عرضِ ناشکیبی ، ہم سازِ جاں ستانی

بہتر یہ ہے کہ دونوں مصرعوں کے جزو اول کو عاشق سے منسوب کیا جائے اور جزو دوم کو محبوب سے۔ لغت و نشر مرتب ہوا۔ اُمید اور نا اُمیدی خواہشوں کے ساتھ ہی ہوتی ہیں۔ خواہشیں عدمِ قناعت پابے صبر سے پن کی نشانی ہیں۔ اس لئے کیا اُمید اور کیا نا اُمیدی دونوں محض ناشکیبی کا اظہار ہیں۔ محبوب کی توجہ اور تغافل دونوں جان لینے کا سامان ہیں۔ اس طرح عشق میں ضرر ہی ضرر ہے !

یہ بھی ممکن ہے کہ پورے مضمون کو صرف مشکل سے متعلق کیا جائے۔ اس صورت میں بے زاری کا مضمون ہو جائے گا۔ اب نگاہ کے معنی دُنیا کے ساز و سامان پر نگاہ کرنا یعنی ہوس کرنا۔ بے نگاہی : کم التفاتی۔

کیا خواہش اور کیا بے التفاتی ، کیا اُمید اور کیا نا اُمیدی ، سب ناشکیبی کا اظہار ہیں۔ سب جان لینے کے سامان ہیں !

اگر آرزو ہے راحت ، تو عیبتِ بے خوں تمیدن

کے خیال ہو تعبِ کش پر ہوائے کامرانی

تعبِ کش : رنج اُٹھانے والا۔ ہوائے کامرانی : آرزو پوری ہونے کی خواہش۔ آرزو پوری ہونے پر راحت ملتی ہے۔ خوش گوار انجام کی اُمید میں ابتدا ایسے آرزو کرنے میں بھی ایک راحت ہے۔ جب یہ مان لیا کہ آرزو راحت ہے تو اس کے حصول کی جدوجہد میں آدمی خون میں کیوں تر پتا ہے ؟ اور تصورِ رنج کیوں اُٹھاتا ہے ؟ جب انجامِ بخر ہونا ہے تو راستے کی سختیوں سے کیوں طولی ہوا جائے ؟

شور و آرزو سے تب و تابِ عجز بہتر

نکرے اگر ہوس پر ، غم بے دلی ، گرانی

ہوس دوڑاتی ہے کہ حصولِ آرزو کے لئے شور و شر میں پڑا جائے لیکن اس پریشانی سے تو عاجزی کی تڑپ بہتر ہے بشرطیکہ بے دلی و ناپوسی ہوس کو ناگوار نہ ہو۔

بھاگ دوڑ کرنے سے بہتر ہے افسردگی کے ساتھ بیٹھ رہنا۔

ہوسِ فروختن ہا ، تب و تابِ سوختن ہا

سر شمعِ نقشِ پاپے ، بر سپاسِ ناتوانی

فروختن : افروختن کا مخفف ہے بمعنی روشن کرنا۔ دُنیا کو روشن کرنے کی ہوس کا نتیجہ ہے جلنے کی بے قراری۔ شمع نے یہ ہوس کی ، جلی اور اس کا سر گل کی شکل میں زمین پر جا پڑا ہے جیسے نقشِ پاپے۔ اور یہ اس کی موجودہ ناتوانی ظاہر کرتا ہے۔ صبح کے وقت شمع کی جگہ قدرے موم یا گل باقی رہ جاتا ہے جو پہلے سر شمع تھا ، اب نقشِ پاپے۔

شررِ اسیرِ دل کو بچے اور جِ عرضِ اظہار

جو بہ صورتِ چراغاں ، کرے شعلہ زرد بانی

زرد بانی : زینے کا کام کرنا۔ کسی عمارت پر چراغاں ہو تو روشنی کی ایک قطار کے اوپر دوسری قطار اور اس کے اوپر اور قطاریں ہوتی ہیں۔ اس طرح روشنی کی سیر پھیاں بن جاتی ہیں۔ دل میں جو شرر بلند ہے وہ اگر شعلہ بن کر اوپر اُٹھے تو اسے اظہار کی بلندی مل جائے گی۔ یعنی خواہش کی چنگاری دل میں دبی رہے تو بے سود ہے۔ اسے شعلہ بنا کر غلطہ کر دو۔ اس کی تکمیل کی کوشش کرو !

ہوئے مشقِ جرأتِ ناز ، رہ و رسمِ طرحِ آداب

خیمِ پُشتِ خوش نما تھا ، بہ گزارشِ جوانی

ہم جوانی میں رسومِ آداب کا خیال رکھتے تھے۔ مثلاً حسینوں کے سامنے جوانی کی ترنگ میں کوئی گزارش کرنی ہوتی تھی تو سر ہی خم نہ کرتے تھے بلکہ پُشت بھی خم کر لیتے تھے۔ اور یہ خیمِ پُشتِ جوانی میں خوش نما معلوم ہوتا تھا۔ ہماری جوانی جرأتِ ناز کی نذر ہو کر رہ گئی اور ہم ضعیف و ناتواں ہو گئے۔ اب بڑھاپے میں وہ آداب مثلاً گزارش کے وقت پُشت کو خم کرنا اور پھر سیدھا کر لینا ممکن نہیں۔ ضعیفی کا خیمِ پُشت خوش نما بھی معلوم نہیں ہوتا !

اگر آرزو رسا ہوئے درو دل خدا ہو
وہ اجل کہ خوگ بہا ہو بہ شہید ناتوانی

زندگی میں یہ آرزو رہی کہ محبوب ہماری طرف توجہ کرے + اس نے دھیان نہ دیا۔
عاشق درو دل کے ہاتھوں ناتواں ہوا گیا اور شہید ہو گیا۔ اگر اس کی آرزو زوردار
اور شدید ہو تو محبوب کے دل میں اثر کرے گی اور عاشق کی زندگی میں نہیں تو اس کی
موت کے بعد وہ اس کی طرف توجہ کرے گا۔ دل میں اُس کے بارے میں سوچے گا۔
اس طرح عاشق کے درو دل کی دوا ہو جائے گی اور موت اس کے لئے خوگ بہا ہو
جائے گی۔ زندگی میں آرزو پوری نہ ہوئی، نہ سہی، مرنے کے بعد تو پوری ہوگی!

غمِ عجز کا سفینہ بر کنار بے دلی ہے
مگر ایک شہسپر مور کرے سازِ باد بانی

عجز: یا اوس ہو کر ترک خواہشات کر دینا۔ بے دلی: افسردگی و یاموسی۔
شہسپر مور: چیونٹی کا بڑا پر کبھی کبھی چیونٹی کے بھی پر نکل آتے ہیں۔ عاجزی کی کشتی
افسردگی کے کنارے سے لگی ہے۔ شاید چیونٹی کا پر اس کے لئے باد بان بن جائے اور
یہ سفینہ چل پڑے۔ جس شدت کی یاموسی ہے اسی کے ہم پلہ باد بان تلاش کیا ہے۔
ہم اتنے افسردہ ہیں کہ تمام خواہشوں سے ہاتھ دھولیا ہے۔ جس طرح ڈوبتے کو تھکے
کا سہارا کافی ہوتا ہے، اسی طرح ہمیں کمزور سے کمزور سہارا بھی مل جائے تو اسی
سے تقویت ملے!

مجھے انتعاشِ غم نے بے عرضِ حال بخشی!

ہوسِ غزلِ سرائی، پیشِ فسانہِ خوانی

انتعاش: عیش۔ عاشقوں اور شاعروں کے لئے غم عیش ہوتا ہے۔ اس غم نے
مجھے اک یا کہ میں اپنے اظہارِ حال کے لئے غزلِ گاؤں، ترپ سے بھرے افسانے

سناؤں!

دلِ نا امید کیونکر یہ تھی آشنا ہو
جو امید وار رہیے نہ ہر مرگِ ناگہانی

نا امیدوں کو اسی خیال سے تسلی ملتی ہے کہ شاید مرگِ ناگہان اگر سب مصیبتوں
سے چھٹکارا دے دے! اگر یہ امید نہ ہو تو نا امیدوں کو کیونکر تسلی ہو سکتی ہے
مجھے بادِ طرب سے بہ نثار گاہِ قسمت
جو ملی تو تلخ کامی، جو ہوئی تو سرگرائی

تلخ کامی کے لغوی معنی مُت کا ذائقہ کڑوا ہونا اور سرگرائی کے لغوی معنی سر کا
بھاری ہونا۔ شراب پینے سے مُتہ کڑوا ہو جاتا ہے اور نشہ اُترنے پر سر بھاری ہو جاتا
ہے۔ نثار گاہ: شراب خانہ لیکن نثار نشہ اُترنے کی کیفیت ہے۔ اس لئے اس لفظ میں
یہ اشارہ بھی پوشیدہ ہے۔ غالب کہتے ہیں کہ قسمت کے لئے خانے میں مجھے نوشی کی
شراب سے صرف اتنا حصہ ملا کہ میں تلخ کام اور سرگراں رہا۔ ان دونوں لفظوں کے
مجازی معنی ہیں ناکام و پریشان ہونا۔

نہ رستمِ کرباب تو مجھ پر کہ وہ دن گئے کہ ہاں تھی

مجھے طاقتِ آزمانی، تجھے اُلفتِ آزمانی

”ہاں تھی“ حشو ہے اور وزن پورا کرنے کے لئے لایا گیا ہے۔ رستمِ کرباب کے یہ آزمانا
تھا کہ میری اُلفت قائم رہتی ہے مگر نہیں اور میں خود کو یہ آزمانا تھا کہ دیکھوں مجھ میں
ان جفاؤں کو برداشت کرنے کی طاقت ہے کہ نہیں

بہ ہزار امید واری رہی ایک اشکِ باری

نہ ہوا حصولِ زاری، بجز آستینِ فشانی

آستینِ فشانی: رونا ترک کرنا۔ کسی چیز سے ہاتھ اٹھالینا۔ ہم ہزار پر امید رہے
بہت آہ و زاری کی کہ شاید فریقِ مقابل کا دل بسج جائے اور ہمارا کام ہو جائے۔ لیکن
کچھ حاصل نہ ہوا۔ آخر کار ہمیں کامِ دل سے ہاتھ اٹھالینا پڑا۔

کروں عذرِ ترکِ صحبت، سو کہاں وہ بے ماغی

نہ غرورِ میرزائی، نہ فسریبِ ناتوانی

میرزائی: رئیس۔ دوست مجھے اپنے پاس نشست کے لئے بلاتے ہیں۔ میں ان کی
محبت کو ترک کرنے کا کوئی قدر نہیں کر سکتا کیونکہ اب نہ وہ بے ماغی باقی ہے نہ

رہی کا غرور نہ کمزوری کا بہانہ۔ یعنی اب مجھ میں کوئی اکر نہیں اور میں اہل روزگار سے ملنے جلنے میں کوئی تاثر نہیں کرتا۔

بہ یک نفس تپش سے تب و تاب ہجرت پوچھ
کہستم کش جنوں ہوں نہ بہ قدرِ زندگانی

بہ قدر: بہ مقدار یا بہ مناسبت۔ میرا ہر ایک سانس یعنی ہر لمحہ بے قراری سے بھرا ہے۔ نہ پوچھ کہ میں ہجر میں کتنا تڑپ رہا ہوں! مجھے جنوں کاستم زندگی کی مناسبت سے کہیں زیادہ ملا ہے۔ یعنی انسان ایک زندگی میں جتنا جنون برداشت کر سکتا ہے، مجھے اس سے زیادہ برداشت کرنا پڑ رہا ہے!

کف موجہ حیا ہوں بہ گزارِ عرضِ مطلب
کہ سرشکِ قطرہ زن ہے بہ پیامِ دلِ سانی

گزار: ادا کرنا۔ قطرہ زن: بھاگ کر چلتا ہوا۔ میں اپنے مطلب کی بات عرض کرنے میں حیا کی موج کا کف ہوں۔ یعنی مجھے اپنی ضرورت کا اظہار کرنے میں بہت شرم محسوس ہوتی ہے۔ میرے دل کا پیام پہنچانے کے لئے میرا آنسو (قاصد کی طرح) دو رہا ہے۔ یعنی مجھے اپنی تمنا کو لفظوں میں ظاہر کرنے کی تاب نہیں۔ آنسوؤں سے میرے دل کا حال ظاہر ہو جاتا ہے!

یہی بار بار جی میں مرے آئے ہے کہ غالب
کروں خوانِ گفتگو پر دلِ وجاں کی مہمانی

دلِ وجاں کی تواضع گفتگو کے دسترخوان پر کروں۔ یعنی دلِ وجاں کی خواہشوں کے بارے میں بہت کچھ ذکر اذکار کروں۔ معنی میں لطافت اس وقت آسکتی ہے جب گفتگو سے مراد محبوب سے گفتگو ہو۔ یہ جی چاہتا ہے کہ محبوب کے ساتھ بیٹھ کر بات چیت کروں اور دلِ وجاں کو خوش کروں!

غزلیات

(الف)

(۱)

آتشیں پاہوں، گداڑِ وحشتِ زنداں نہ پوچھ
سوئے آتش دیدہ ہے ہر حلقہ یاں زنجیر کا

آتشیں پا: تیز رو، بے قرار۔ سوئے آتش دیدہ: کمزور بال۔ متداول دیوان میں یہ شعر لکھا گیا ہے:

بسکہ ہوں غالبِ اسیری میں بھی آتشِ زیرِ پا
سوئے آتش دیدہ ہے ہر حلقہ مری زنجیر کا

پرانے متن کے معنی یہ ہیں کہ وحشتِ زنداں نے مجھے نہایت مضطرب کر رکھا ہے۔ میری اس وحشت اور بے قراری کے آگے زنجیر کی کوئی حقیقت نہیں۔ وہ اس طرح کمزور ہے جیسے جلا ہوا بال۔ بال جل کر مدور ہو جاتا ہے۔ یعنی حلقہ زنجیر سے اور زیادہ مشابہ ہو جاتا ہے۔

شوخیِ نیرنگ، صیدِ وحشتِ طاؤس ہے
دام، سبزے میں ہے، پروازِ چمنِ تسخیر کا

بر صورتِ موجودہ پہلا مصرع بڑا پچھیدہ ہو گیا ہے۔ اگر یہ یوں ہوتا ہے وحشتِ طاؤس صیدِ شوخیِ نیرنگ ہے۔ تو معنی بہت صاف ہو جاتے۔ بر صورتِ موجودہ یہ مفہوم ہے:-

شوخیِ نیرنگ: مناظر کی بو قلمونی۔ پروازِ چمنِ تسخیر: ایسی بڑی اڑان کہ ایک بار پورے باغ کے اوپر سے گزر جائے۔ دنیا بڑی رنگارنگ ہے لیکن طاؤس اپنی وحشت کی وجہ سے ان سب کا تماشا نہیں کرتا۔ وہ چاہے تو تمام باغوں کے اوپر سے گزر کر